

ചെങ്ങന്നൂർ ദേശാസന മൂവെഴുത്ത്

ബഥേര പത്രിക

വാല്യം 29 ലക്കം 5

മെയ് 2016



വെള്ളമില്ലാതെ ഉണങ്ങിവരണ്ട ദേശത്ത്
എന്റെ ഉള്ളം നിനക്കായി ദാഹിക്കുന്നു...



മനുഷ്യനും പ്രകൃതിയും

കൊടും ചൂടിൽ വെന്തുരുകയാണ് നാം ഇന്ന്. ജലക്ഷാമം മൂലം മനുഷ്യനടക്കമുള്ള സമസ്ത ജീവജാലങ്ങളുടെയും ആവാസ വ്യവസ്ഥയ്ക്കുതന്നെ ഭീഷണി നേരിട്ടുകൊണ്ടിരിക്കുന്നു.

ആദിയിൽ യഹോവയായ ദൈവം ഈ പ്രപഞ്ചത്തെ മുഴുവൻ സൃഷ്ടിച്ച് അതിന്റെ അധിപതിയായി മനുഷ്യനെ സൃഷ്ടിച്ചാക്കിയപ്പോൾ മനുഷ്യനെക്കുറിച്ചുള്ള തന്റെ ഉദ്ദേശ്യം എന്തായിരുന്നുവെന്ന് ഉല്പ. 2:15ൽ നാം വായിക്കുന്നത് വേലചെയ്യാനും കാപ്പാനും ആക്കി എന്നാണ്. എന്നാൽ ഈ പ്രപഞ്ചത്തെ സൂക്ഷിക്കാനും പരിരക്ഷിക്കാനും ചുമതലയുള്ള മനുഷ്യൻ അതിനെ തന്റെ സ്വാർത്ഥതയ്ക്കുവേണ്ടി ചൂഷണം ചെയ്തതാണ് ഇന്നു നാം നേരിടുന്ന പ്രശ്നത്തിന്റെ മൂലകാരണം.

ആധുനിക മനുഷ്യന്റെ അമിതമായ സുഖഭോഗ തൃഷ്ണ പ്രകൃതിയെയും അതിന്റെ താളക്രമത്തെയും സാരമായി ബാധിച്ചിരിക്കുന്നു. തലമുറയ്ക്കു കരുതിവയ്ക്കേണ്ട ഭൂമിയുടെ വിഭവശേഷി ഇന്നുതന്നെ അമിതമായി ഉപയോഗിച്ച്, പുകുവയ്ക്കപ്പെടേണ്ടവ സ്വാർത്ഥലാഭത്തനായി ആധുനിക മനുഷ്യൻ ഉപഭോഗം ചെയ്യുന്നു. വ്യാവസായിക സംസ്കാരം എപ്പോഴും പുതിയ ഉപഭോഗവസ്തുക്കളെ സൃഷ്ടിച്ചുകൊണ്ടിരിക്കുന്നു.

കാടും മലയും പുഴയും കുന്നും കടലും വയലും ജീവന്റെ തന്നെ ആധാരമായി നിലനിന്നിരുന്ന കാലത്തു നിന്നും ജൈവവൈവിധ്യങ്ങൾക്കുതന്നെ അപകടകരമായ ഒരു കാലത്തേക്ക് നാം മാറിക്കഴിഞ്ഞിരിക്കുന്നു. മനുഷ്യൻ ഉണ്ടാക്കിയ തെറ്റായ വികസന പ്രവർത്തനങ്ങളുടെ ഭാഗമായാണ് കാലാവസ്ഥാ വ്യതിയാനം എന്ന പ്രതിഭാസമുണ്ടായത്. ഭൂമിക്കുമേലുള്ള ഓരോ കടന്നാക്രമണവും ദുരവ്യാപകമായ പ്രത്യാഘാതങ്ങൾ സൃഷ്ടിക്കുന്നതാണ് എന്ന വിവേകം മനുഷ്യനു നഷ്ടപ്പെട്ടിരിക്കുന്നു. കാലാവസ്ഥാ താളത്തേയും അട്ടിമറിക്കുന്ന വിധത്തിൽ മനുഷ്യനിർമ്മിതമായ പ്രവർത്തനങ്ങൾക്കൊണ്ടുമാത്രം കാലാവസ്ഥയിൽ അവതാളമുണ്ടായിരിക്കുന്നു.

പഞ്ചഭൂതങ്ങൾ എന്ന് അറിയപ്പെടുന്ന വായു,

വെള്ളം, വെളിച്ചം, മണ്ണ്, ആകാശം ഇവ സർവ്വപരാചരങ്ങളുടെയും പൊതുസമ്പത്താണ്. ഇവയാണ് ജീവനെ നിലനിർത്തുന്നത്. ഇന്ന് അത് സ്വകാര്യവൽക്കരിക്കപ്പെട്ടിരിക്കുന്നു. മണ്ണ് - സമഷ്ടി ബന്ധം അമൂല്യമണ്ണ്. മണ്ണിന്റെ ആരോഗ്യവും ഗുണവുമാണ് മാനവരാശിയുടെ നിലനിൽപ്പിനാവശ്യമായ അന്നവും ജലവും പോഷകഗുണങ്ങളും ഉണ്ടാകുന്നത്. എന്നാൽ കീടനാശിനി - വിഷപ്രയോഗങ്ങളും മലയിടിക്കലും, അണക്കെട്ടുകൾ നിർമ്മിക്കലും പ്രകൃതിയുടെ താളക്രമത്തെ തെറ്റിച്ചിരിക്കുന്നു. നമ്മുടെ ഇടയിൽ കാണുന്ന മിക്ക വികസന മാതൃകകളിലും ജനക്ഷമത്തേക്കാൾ വമ്പൻ ശക്തികളുടെ ലാഭക്കൊതിയും ചൂഷണവും അധിനിവേശവും കീഴ്പ്പെടുത്തലുമാണ് നാം കാണുന്നത്.

41 നദികളുള്ള ജലസമൃദ്ധിയുടെ നാടാണ് നമ്മുടെ കൊച്ചുകേരളം. എന്നാൽ ജലാശയങ്ങളിലെ രാസസാന്നിധ്യത്തിന്റേ തോത് കഴിഞ്ഞ അഞ്ച് വർഷത്തിനിടയിൽ പല മടങ്ങ് വർദ്ധിച്ചു. ശുദ്ധജലത്തിന്റെ ലഭ്യത ഇന്ന് വളരെ കുറഞ്ഞിരിക്കുന്നു. കായലുകളിലും തോടുകളിലും കീടനാശിനികളും രാസവളങ്ങളും കലർന്ന് അപകടകാരികളായി മാറി രാസസങ്കരമായി തീർന്നിരിക്കുന്നു. പത്ത് ഞാറ്റുവേലകൾ രാത്രിയും പകലും പിറന്ന നാട്ടിലാണ് ഇന്ന് കുടിവെള്ള കച്ചവടം തകൃതിയായി നടക്കുന്നത്. 75 ലക്ഷം ലിറ്റർ കുപ്പിവെള്ളമാണ് കേരളം ഒരു ദിവസം കുടിച്ചുതീർക്കുന്നത്. ഇത് കുപ്പികളിൽ നിറയ്ക്കാനും വിൽപ്പനച്ചരക്കാനും 142 കമ്പനികളും.

പരിസ്ഥിതി പുനഃസ്ഥാപനം എന്നത് മിഥ്യയായ ഒരു സ്വപ്ന പദ്ധതി മാത്രമാണ്. മനുഷ്യന്റെ ലളിതമായ ജീവിതശൈലിയാണ് പരിസ്ഥിതി പ്രതിസന്ധികൾക്ക് ഏക പരിഹാരം. നിലനിർത്തുന്ന (Sustainable) മനുഷ്യക്ഷേമത്തെ സൃഷ്ടിക്കാൻ കഴിയുന്ന വികസന പ്രവർത്തനങ്ങൾ കൊണ്ടുവരിക എന്നതാണ് ഇതിന് ഏക പരിഹാരം. പ്രകൃതിയോടുള്ള ആദരവും സ്നേഹവും കരുതലും സമസൃഷ്ടങ്ങളോടുള്ള ബഹുമാനവും ഇന്നത്തെ പരിസ്ഥിതി പ്രശ്നങ്ങൾക്കു ഒരു പരിധിവരെ പരിഹാരം കണ്ടെത്താൻ നമ്മെ സാഹായിക്കും.



താളുകളിൽ...

മെയ് 2016 വാല്യം: 29 ലക്കം: 5

പത്രാധിപസമിതി

മാനേജിംഗ് എഡിറ്റർ & പബ്ലിഷർ
അഭിവന്ദ്യ തോമസ് മാർ അത്താനാസിയോസ്
മെത്രാപ്പോലീത്താ
ഫോൺ: 0479-2453310, 2451331

ചീഫ് എഡിറ്റർ
റവ.ഫാ. ഏബ്രഹാം കോശി കുന്റുംപുറത്ത്
ഫോൺ: 0479 - 2450287, 9447431096
E-mail: frabrahamkoshy@gmail.com

എക്സിക്യൂട്ടീവ് എഡിറ്റർ
റവ.ഫാ. വൈ. തോമസ്
ഫോൺ : 0479 -2453551, 9495351959

എഡിറ്റർ
ശ്രീ. സജി പട്ടാമം
ഫോൺ: 9446114346

അസോസിയേറ്റ് എഡിറ്റർ
റവ.ഫാ. സുനിൽ ജോസഫ് ഡാണാംപടിക്കൽ
ഫോൺ: 0479- 2454504, 9947429667

സർക്കുലേഷൻ മാനേജർ
റവ.ഫാ. തോമസ് വർഗീസ് കടവിൽ
ഫോൺ: 0479 - 2457586, 9447776146

വെബ് അഡ്മിനിസ്ട്രേറ്റർ
ശ്രീ. ബിനു ചാക്കോ
ഫോൺ: 0479 - 2311692, 9446697328
E-mail: binu303@gmail.com

അംഗങ്ങൾ
റവ.ഫാ. തോമസ് കൊക്കാപ്പറമ്പിൽ
റവ.ഫാ. തോമസ് വർഗീസ് അമയിൽ
റവ.ഫാ. ഐപ്പി. പി. സാം
റവ.ഫാ. മാത്യു ഏബ്രഹാം
റവ.ഫാ. ഷിബു വർഗ്ഗീസ്
ശ്രീ. ജോസ് പുതുവന
ശ്രീ. ഷാജൻ മാത്യു
ശ്രീ. എബി അലക്സാണ്ടർ
പ്രൊഫ. ബിൻസി റെജി

Bethel Patrika. P.B. No. 38,
Chengannur, Kerala. 689121
Ph. / Fax : +91 479 2451331
E-mail: bethelpatrika@gmail.com
website : www.bethelpatrika.org

6 ഇടപത്രിക
വിവാഹ നിശ്ചയം എന്ന ആഡംബരം പരിമിതപ്പെടുത്തുക
തോമസ് മാർ അത്താനാസിയോസ് മെത്രാപ്പോലീത്താ

7 കവർസ്റ്റാറി
ജീവന്റെ നിലനിൽപ്പും ആദ്ധ്യാത്മികതയും
ഫാ. ഡോ. കെ. എം. ജോർജ്ജ്

10 ചരിത്രം
അന്തിമഹാളൻകാവം ശക്തൻ തമ്പുരാനും
ഡോ. എം. കുര്യൻ തോമസ്

12 ആരാധനാ വിജ്ഞാനിയം
ചരിത്രത്തിന്റെ പ്രത്യാശ
ഫാ. സഖരിയാ പത്മക്കൊറ്റം

14 ലേഖനം
84-ാം സങ്കീർത്തനം: സീയോൻ സഞ്ചരിയുടെ...
ഡോ. എം. കുര്യക്കോസ്, പുല്ലുവഴി

17 അവലോകനം
നവ്യമായ ഒ. വി. ബി. എസ്.
ഷേബാ ആൻ ജോർജ്ജ്, ഇടനാട്

18 ലേഖനം
മരിച്ചവരോടുള്ള കടമ മറക്കരുത്
മാത്യൂസ് പാണ്ടിശ്ശേരിൽ, കുറ്റൂർ

20 നിരീക്ഷണം
സഭാ ഭരണസംവിധാനങ്ങൾ മെച്ചപ്പെടുത്തുന്നതിനുള്ള...
വർഗീസ് ജോൺ, തോട്ടപ്പുഴ

22 ആനുകാലികം
സെൽഫിക്കും കടഞ്ഞാൺ വേണ്ടേ?
ടോംസ് ആന്റണി

24 നോമ്പ് വിചാരം
വി. നോമ്പ് : ഒരു ലഘു പഠനം
ഫാ. പി. വി. ജോൺ

27 എവൻഗേലിയോച്ചി ചിന്തകൾ
ജീവനുള്ള വചനം
ഫാ. ഡോ. ഫിലിപ്പ് യോഹന്നാൻ, തട്ടാശ്ശേരിൽ

തൊഴിലവസരങ്ങൾ	19
ഹരിതപത്രിക	31
ബാലപത്രിക	32
ഭദ്രാസന വാർത്തകൾ	33
സന്ദേശങ്ങൾ വാർത്തകൾ	34

വരിസംഖ്യ	പരമ്പര നിരക്കുകൾ	
1 വർഷം ₹ 130	Cover Back Multy	₹ 6000
2 വർഷം ₹ 260	Front Inner Multy	₹ 4000
5 വർഷം ₹ 650	Back Inner Multy	₹ 3500
	Inner BW Half	₹ 1500
	Favours received	₹ 500
	Matrimonial	₹ 500

ബഥേൽ പത്രികയിൽ പ്രസിദ്ധീകരിക്കുന്ന ലേഖനങ്ങളിലെ ആശയങ്ങൾ ലേഖകരുടേതാണ്.
അത് മാസികയുടെ ഔദ്യോഗിക ആശയമല്ല - എന്ന് പത്രാധിപർ

വിവാഹനിശ്ചയം എന്ന ആഡംബരം പരിമിതപ്പെടുത്തുക

ഭൂമിയിൽ പരദീസാ എന്ന മഹത്തായ സ്വപ്നത്തിന്റെ സാക്ഷാത്ക്കാരമാണ് ഓരോ വിവാഹവും. ഒരുക്കത്തോടെ, സൂക്ഷ്മതയോടെ, പ്രാർത്ഥനാപൂർവ്വം നിർവ്വഹിക്കേണ്ട ഈ പവിത്രമായ കർമ്മം ഇന്ന് ആഡംബരത്തിന്റെ തടവറയിലാണ്. വിവാഹത്തോടനുബന്ധിച്ച് നടത്തപ്പെടുന്ന യാതൊരു തത്വദീക്ഷയുമില്ലാത്ത പാഴ്ചെലവുകൾ നസ്രാണികളുടെ ഇടയിൽ വല്ലാതെ വർദ്ധിക്കുന്നു എന്നത് പരമാർത്ഥമാണ്.

ഈയടുത്തകാലത്ത് എന്റെ ഒരു യാത്രാമദ്ധ്യേ വിവാഹ നിശ്ചയത്തിനായി ഓടുന്ന ഒരു ടൂറിസ്റ്റ് ബസ് എന്റെ ശ്രദ്ധയിൽപ്പെട്ടു. വിവാഹത്തിനു മുൻപേ മണവാളന്റെയും മണവാട്ടിയുടെയും ഒന്നിച്ചുള്ള ഫോട്ടോകളും പ്രദർശിപ്പിച്ചാണ് ആ വാഹനം എനിക്ക് മുൻപേ കടന്നുപോയത്. വിവാഹത്തിനു തൊട്ടടുത്ത നിമിഷത്തിലും മാറിപ്പോകുന്ന വിവാഹത്തെപ്പറ്റി നിരവധി തവണ കേട്ട നാം എന്തുകൊണ്ടാണ് ഒരു പാഠവും പഠിക്കാത്തത്. ആടും, മാഞ്ചിയവും, തേക്കും, ചിട്ടിയും മലയാളികളെ നിരവധി പ്രാവശ്യം ചതിച്ചിട്ടും വീണ്ടും വീണ്ടും പുതിയ രൂപങ്ങളിൽ നാം ചതിക്കപ്പെടുന്നത് ഏതായാലും വിദ്യാഭ്യാസത്തിന്റെ കുറവുകൊണ്ടല്ല, മറിച്ച് അനുഭവങ്ങളിൽ നിന്നും നാം ഒന്നും പഠിക്കാത്തതുകൊണ്ടാണ്.

നമ്മുടെ സഭയുടെ വിവാഹ കൂദാശയുടെ വേദശാസ്ത്രം അനുസരിച്ച് വിവാഹ നിശ്ചയം ആ ശുശ്രൂഷയുടെ ഭാഗമാണ്. വിവാഹ നിശ്ചയം എന്ന പേരിൽ ഇപ്പോൾ നടത്തുന്ന വിവാഹ ദിവസത്തെ തോല്പിക്കുന്ന ആഘോഷ പരിപാടികൾ പണ്ട് ഭവനത്തിലെ തലമുത്ത ഒന്നോ രണ്ടോ ആളുകൾ ചേർന്നെടുക്കുന്ന വിവാഹത്തെപ്പറ്റിയുള്ള പ്രാരംഭ തീരുമാനങ്ങളുടെ പുതിയ പതിപ്പാണ്. യാതൊരു പ്രസക്തിയുമില്ലാത്ത വിവാഹ നിശ്ചയ ആഡംബരത്തെ നിരുത്സാഹപ്പെടുത്തേണ്ടതാണ്.

വിവാഹത്തിനു മുമ്പ് മളവാളനും മണവാട്ടിയും ഒന്നിച്ച് ഇരിക്കുന്നതും ഫോട്ടോ എടുക്കുന്നതുമൊക്കെ വിവേകമുള്ള മാതാപിതാക്കൾ നിരുത്സാഹപ്പെടുത്തേണ്ടതാണ്. ഇതുകൊണ്ടാണ് വർഷങ്ങൾക്കു മുൻപേ വിവാഹ നിശ്ചയ ശുശ്രൂഷയിൽ മണവാളനെയും മണവാട്ടിയെയും ഒന്നിച്ച് ഇരുത്തരുത് എന്ന് ചെങ്ങന്നൂർ ഭദ്രാസനം തീരുമാനം എടുത്തതും പിന്നീട് അത് സഭയിൽ മുഴുവൻ പ്രാവർത്തികമാക്കുകയും ചെയ്തത്.

നമ്മുടെ തലമുറയുടെ വിവാഹം സ്ഥിരതയുള്ളതും, വിശ്വസ്തതയുള്ളതും, ധാർമ്മിക നില വാരമുള്ളതും ആക്കുവാൻ ആവശ്യമായ ബോധവൽക്കരണം ആണ് നാം നിർവ്വഹിക്കേണ്ടത്. അതിനു കഴിയാതെ ആഡംബരത്തിന്റെ രംഗവേദിയായി നമ്മുടെ തലമുറയുടെ വിവാഹവേദികൾ മാറപ്പെട്ടാൽ ഇനിയും തകർക്കപ്പെടുന്ന നിരവധി ബന്ധങ്ങളുടെ കണ്ണുനീർ നാം കാണേണ്ടിവരും.

തോമസ് മാർ അത്താനാസിയോസ് മെത്രാപ്പോലീത്ത

കവർ സ്റ്റോറി

ഫാ. ഡോ. കെ. എം. ജോർജ്

ജീവന്റെ നിലനിൽപ്പും ആദ്ധ്യാത്മികതയും

ഭൂമിയിൽ ജീവന്റെ നിലനിൽപ്പിന് ഏറ്റവും വലിയ ഭീഷണി മനുഷ്യരുടെ പ്രവർത്തനങ്ങളാണ് എന്ന തിരിച്ചറിവ് നമുക്ക് ലഭിച്ചിട്ട് അധിക കാലമായിട്ടില്ല. പരിസ്ഥിതിക്കു സംഭവിക്കുന്ന മാറ്റങ്ങൾ പലതും മനുഷ്യരുടെ ആധുനിക ജീവിതശൈലിയുടെ അനന്തരഫലമാണെന്ന് മനസ്സിലാക്കാൻ പ്രയാസമില്ല.

എല്ലാത്തരം ജീവന്റെയും ഗർഭപാത്രമായി കരുതപ്പെടുന്ന ഉഷ്ണമേഖലാവനങ്ങൾ വെട്ടിത്തെളിച്ച് തടി ബിസിനസ്സും റിസോർട്ടും ടൂറിസവും എസ്റ്റേറ്റും നടത്തുന്നത് എങ്ങനെ മഴയേയും മണ്ണിനെയും ജലസ്രോതസുകളേയും ജീവജാലങ്ങളേയും ബാധിക്കുന്നു എന്നറിയാൻ നമുക്ക് ദൂരെയെങ്ങും പോകേണ്ടതില്ല. ഒരു ഭൂഖണ്ഡത്തിന്റെ നല്ല പങ്ക് നിറഞ്ഞിരുന്ന തെക്കേ അമേരിക്കയിലെ ആമസോൺ വനങ്ങൾ മുതൽ സഹ്യാദ്രിയിലെ ഒരു പച്ചക്കൂടുമ്പി പോലെ മാത്രം അവശേഷിച്ചിരിക്കുന്ന കൊടുംകാടുകൾ വരെ പൂർണ്ണനാശത്തിന്റെ വക്കിലാണ്. കാരണം മനുഷ്യന്റെ അത്യാർത്തി.

നമ്മുടെ കേരളത്തിലെ നദികളിൽ വേനൽക്കാ

ലത്ത് കാണുന്ന വെള്ളം മഞ്ഞുമലകളിൽ നിന്ന് മഞ്ഞുരുകി വരുന്നതല്ല. മഴക്കാടുകളിൽ നിന്ന് ഊറി കൂടുന്നതാണ്. കാടുകൾ നശിക്കുമ്പോൾ ഊറ്റുകൾ വരുന്നു. നദി വരളുന്നു. വർഷകാലത്ത്, ജലപ്രവാഹത്തിന്റെ വീര്യത്തെ തടഞ്ഞു നിർത്താൻ മരങ്ങളും വേരുകളുമില്ലാത്തതിനാൽ വ്യാപകമായി മലയിടിച്ചിലും മണ്ണുനീക്കവും സംഭവിക്കുന്നു. ഒരിക്കൽ കാടുകൾ മുടിയിരുന്ന ഭൂമി ഊഷ്മരമായിത്തീരുന്നു. വരൾച്ചയും പ്രളയവും മാറിമാറി വന്ന് ജീവികളുടെ ആവാസ വ്യവസ്ഥയെ താറുമാറാക്കുന്നു.

നമ്മുടെ നഗരങ്ങളിൽ അനുദിനം പെരുകുന്ന മോട്ടോർ വാഹനങ്ങൾ അന്തരീക്ഷത്തിലേക്ക് തള്ളുന്ന അവശിഷ്ട വാതകങ്ങളിൽ കാർബൺ ഡയോക്സൈഡും വിഷവാതകമായ കാർബൺ മോണോക്സൈഡും അടങ്ങിയിരിക്കുന്നു. ശ്വാസകോശ സംബന്ധമായ നിരവധി രോഗങ്ങളും ചിലതരം ക്യാൻസറും സൃഷ്ടിക്കുന്നതിൽ ഇവയ്ക്കുള്ള പങ്ക് വ്യക്തമാണ്. അതിലുപരി ചൂടിനെ ആഗിരണം ചെയ്യുന്ന വാതകങ്ങൾ അന്തരീക്ഷത്തെ ചൂടു പിടിപ്പിച്ച് ഗ്രീൻഹൗസ് ഇഫക്ട് എന്ന പ്രതിഭാസമുണ്ടാകുന്നു. അതായത് ഭൂമിയുടെ അന്തരീക്ഷത്തെ മുഴുവൻ തണുപ്പുകാലത്ത് ചെടികൾ വളർത്തുന്ന കണ്ണാടിക്കൂടു പോലെയാക്കി (Green House) സൂര്യന്റെ ചൂടിനെ പിടിചെടുത്ത് അന്തരീക്ഷത്തിലെ ഊഷ്മാവ് വർദ്ധിപ്പിക്കുന്നു. ഈ ഭൂഗോളത്തിൽ മുഴുവനായി ഉണ്ടാകുന്ന ഈ പ്രതിഭാസത്തെയാണ് ആഗോള താപനം (Global Warming) എന്നു വിളിക്കുന്നത്. നമ്മുടെ കാലാവസ്ഥയിൽ വൻമാറ്റങ്ങൾ വരുത്താൻ ഇതിനു കഴിയും. ഭൂമി



യുടെ ഈ ധ്രുവങ്ങളിലും ഹിമാലയം പോലെയുള്ള അതിപുരാതന പർവ്വതങ്ങളിലും യുഗങ്ങളായി ഉറഞ്ഞിരിക്കുന്ന മഞ്ഞ് ഉരുകുന്നതും മൂലം സമുദ്രജലത്തിന്റെ നിരപ്പ് ഉയരുകയും, തൽഫലമായി ന്യൂയോർക്ക്, ബോംബെ, ബാംഗ്ലാദേശ് തുടങ്ങിയ സമുദ്രനിരപ്പിലുള്ള സ്ഥലങ്ങൾ വെള്ളത്തിനടിയിലാകാനുള്ള സാധ്യത നമ്മുടെ കൺമുമ്പിലുണ്ട്.

ആഗോള താപനത്തിന്റെ മുഖ്യകാരണം വികസിത രാജ്യങ്ങളിൽ മനുഷ്യന്റെ പ്രവർത്തനങ്ങൾക്ക് ഉപയോഗിക്കുന്ന ഊർജ്ജവും അതിന്റെ ഫലമായി ഉണ്ടാകുന്ന ഉച്ചിഷ്ട വാതകങ്ങളുമാണ്. ഇതിന്റെ അളവു കുറയ്ക്കാൻ രാജ്യങ്ങളെ പ്രേരിപ്പിക്കാൻ പല അന്താരാഷ്ട്ര സമ്മേളനങ്ങൾ ഐക്യരാഷ്ട്ര സംഘടനയും മറ്റും നടത്തിയിട്ടും ഫലമില്ല. അമേരിക്കയിലെപ്പോലെ ഊർജ്ജം വിഴുങ്ങുന്ന രാജ്യങ്ങൾ താപനം കുറയ്ക്കാനുള്ള കരാറുകളിൽ ഒപ്പുവെയ്ക്കാൻ മടിക്കുന്നു. പരിസ്ഥിതിനാശം മൂലം ജീവന്റെ നിലനിൽപ്പിനുള്ള ഭീഷണികൾ നൂറുകണക്കിനാണ്.

ഇൽപ്പത്തി പുസ്തകത്തിലെ വിവരണമനുസരിച്ച് മനുഷ്യൻ ദൈവം കൊടുത്ത അനുഗ്രഹത്തെ മനുഷ്യൻ ശാപമാക്കി മാറ്റി എന്നൊരു വിമർശനം പലരും ഉയർത്തുന്നുണ്ട്.

“നിങ്ങൾ സന്താനപുഷ്പിയിലുള്ളവരായി പെരുകി ഭൂമിയിൽ നിറഞ്ഞു അതിനെ അടക്കി സമുദ്രത്തിലെ മത്സ്യത്തിന്മേലും ആകാശത്തിലെ പറവജാതിയിന്മേലും സകല ഭൂപരജന്തുവിന്മേലും വാഴുവിൻ എന്ന് അവരോട് കൽപ്പിച്ചു” (ഉല്പത്തി 1:28). ഈ കല്പന തെറ്റായി ഉപയോഗിച്ച് മനുഷ്യൻ ഇതര ജീവജാലങ്ങളേയും പ്രകൃതിയെയും ചൂഷണം ചെയ്തു നശിപ്പിച്ചു എന്നാണ് പരാതി. യഹൂദ - ക്രൈസ്തവ പാരമ്പര്യത്തിൽ, സൃഷ്ടിയുടെ കേന്ദ്രവും മകുടവുമായി കരുതുന്നത് മനുഷ്യനെയാണ്. മറ്റു ജീവജാലങ്ങളെ അടിമകളെപ്പോലെ കരുതുന്ന പ്രവണത വളർത്താനാണ് മനുഷ്യന്റെ ശ്രമം. സ്വാർത്ഥ താൽപ്പര്യങ്ങൾക്കു വേണ്ടിയും സ്വന്തം സുഖത്തിനു വേണ്ടിയും മാത്രം ദൈവത്തിന്റെ സൃഷ്ടിയെ നിഷ്ക്കരുണം ഉപയോഗിക്കാനുള്ള മനുഷ്യശ്രമങ്ങൾക്ക് മാറ്റം വരുത്തിയില്ലെങ്കിൽ ഭൂമിയുടെ വിഭവശേഷി ഇല്ലാതാവുകയും ജലവും വായുവും മണ്ണും ആവാസയോഗ്യമല്ലാതാവുകയും ചെയ്യും എന്ന വസ്തുത ഇന്ന് നമുക്ക് വ്യക്തമാണ്.

പ്രകൃതിയുടെ സ്വാഭാവികമായ അവസ്ഥയാണ് ജീവന്റെ നിലനിൽപ്പിന്റെ അനുകൂല സാഹചര്യം. ആ അവസ്ഥയെ ഒരളവിൽ കവിഞ്ഞ് കലക്കിയാൽ എല്ലാത്തരം ജീവനും അവയുടെ ആവാസ വ്യവസ്ഥയും (Eco- System) കലങ്ങിപ്പോകും. ശുദ്ധജലം നിറഞ്ഞ ചെറിയൊരു കുളം നമ്മുടെ പറമ്പിലുണ്ടെന്നിരിക്കട്ടെ. കുടിക്കാനും കുളിക്കാനും തുണിയലക്കാനും നാം വെള്ളം ഉപയോഗിക്കുന്നു എന്നു കരുതുക. തെളിഞ്ഞ വെള്ളമെടുത്താണ് നാം ഈ ആവശ്യങ്ങൾ നിറവേറ്റുന്നത്. എല്ലാ സ്വാഭാവിക കുളത്തിന്റെയും അടിയിൽ ചെളി കാണും. ആരെങ്കിലും നിരന്തരമായി ആ ചെളി കലക്കിയാൽ നമ്മുടെ ജീവനാവശ്യത്തിനൊന്നും ആ വെള്ളം ഉപകരിക്കയില്ല. താമരയും ആമ്പലുകളും പായലുകളും മീനുകളും തവളകളും മറ്റു ചില ജലജീവികളുമൊക്കെ ആ കുളത്തിൽ വളരുന്നു എന്നു കരുതുക. അവയോടു ബന്ധപ്പെട്ട് പൊൻമാനുകളും മറ്റ് പക്ഷികളുമൊക്കെ വന്നെന്നിരിക്കും. ഇതെല്ലാം കൂടിച്ചേർന്ന് ഒരൊന്നാത്തരം ആവാസവ്യവസ്ഥ കുളത്തിനും അതിനു ചുറ്റുമായി രൂപംകൊള്ളുന്നു. ഇതൊരു സ്വാഭാവിക പ്രകൃതി വ്യവസ്ഥയാണ്. മനുഷ്യൻ ഇതിൽ നിന്ന് സ്വന്ത ആവശ്യത്തിന് നല്ല വെള്ളം കോരിയെടുക്കാം. പക്ഷേ, മറ്റെല്ലാ ജീവികൾക്കും ചെടികൾക്കും ആ കുളത്തിൽ അവകാശമുണ്ടെന്ന് മറക്കരുത്.

പക്ഷേ, മനുഷ്യൻ, ആ കുളം തന്റെ പറമ്പിലായതുകൊണ്ട്, തന്റെ മാത്രം സ്വന്തമാണെന്ന് കരുതിയാൽ കൂഴപ്പുമായി. ആ കുളത്തിൽ തുണി അലക്കാൻ വേണ്ടി ദോഷകരമായ സോപ്പു പതയോ മറ്റു രാസവസ്തുക്കളോ കലർത്തിയാൽ അത് ജീവികളെ ബാധിക്കും. സ്വന്തം കുടിവെള്ളം മുട്ടും. ആ കുളത്തിലെ വെള്ളമെല്ലാം മനുഷ്യന്റെ സുഖത്തിനുവേണ്ടി കൃത്രിമമായ ശീതളപാനീയമുണ്ടാക്കാൻ പമ്പുചെയ്ത് എടുത്താൽ അതും ആവാസ വ്യവസ്ഥയെ ബാധിക്കും.

ഏതാണ്ടിതുപോലെയാണ് ആഗോള പരിസ്ഥിതി വ്യവസ്ഥയും. മനുഷ്യ കേന്ദ്രീകൃതമായ ഒരു വ്യവസ്ഥ മാത്രമേ നമുക്കുള്ളൂവെങ്കിൽ ഇനിലോകത്തിനു വലിയ ഭാവിയില്ലെന്നാണ് പല ചിന്തകരും കണക്കു കൂട്ടുന്നത്. മറ്റു ജീവികളുമായി സ്നേഹപൂർവ്വം കഴിയാനാണ് മനുഷ്യനെ ദൈവം നിയോഗിച്ചത്. ആദാമിന്റെ അടുത്തുവന്ന് തങ്ങൾക്ക് പേരിട്ടു കിട്ടുവാൻ നിർഭയരായി നിൽക്കുന്ന പക്ഷി മൃഗാദികളെക്കുറിച്ച് ഉല്പത്തി പുസ്തകം സൂചി

പിടിക്കുന്നുണ്ട്. ഇത് മനോഹരമായ ഒരു രംഗമാണ്. ആദാമും ഹവ്വയും അന്ന് വെജിറ്റേറിയൻ ആയിരുന്നു. അതുകൊണ്ട് അവർ തങ്ങളെ കൊന്നു തിന്നും എന്ന ഭയമൊന്നും അവർക്കില്ലായിരുന്നു. മനുഷ്യന്റെ പാപവും വീഴ്ചയും സംഭവിച്ചതിനുശേഷമാണ് അവർ 'നോൺ-വെജിറ്റേറിയൻ' ഭക്ഷണശൈലിയിലേക്ക് നീങ്ങുന്നത് (ഉല്പത്തി 9) അതോടെ മൃഗങ്ങൾക്ക് മനുഷ്യനെ "പേടിയും നടുക്കവുമായി" എന്ന് വേദപുസ്തകം രേഖപ്പെടുത്തുന്നു.

ഈ അവസ്ഥ പടരുകയാണ് ഇപ്പോഴും. പുരോഗതി, വികസനം, വ്യവസായവൽക്കരണം, ടൂറിസം തുടങ്ങിയ ഓമനപ്പേരുകളിലൊക്കെ മനുഷ്യർ നടത്തുന്ന മിക്ക പ്രവർത്തനങ്ങളും ജീവൻ ഭീഷണിയായിത്തീരുന്നു. അതുകൊണ്ട് മനുഷ്യൻ ഒന്നും പ്രവർത്തിക്കേണ്ട എന്നു പറയാനും സാധ്യമല്ലല്ലോ. ഭൂമിയിൽ ജീവനെ പരിപോഷിപ്പിക്കുന്ന ആവാസ വ്യവസ്ഥ നിലനിർത്തണമെങ്കിൽ ആധുനിക മനുഷ്യൻ അവരുടെ ജീവിതശൈലി കാര്യമായി മാറ്റേണ്ടിവരും. തങ്ങളുടെ അമിതമായ സുഖഭോഗത്യുഷ്ണയെ സംയമനം ചെയ്ത് ഭൂമിയിലെ വിഭവശേഷിയെ വരുംതലമുറകൾക്കുംകൂടി ഉപയോഗിക്കത്തക്കവിധം ഉത്തരവാദിത്വബോധത്തോടെയുള്ള വികസന (Sustainable development) മാണ് നാം വിഭാവനം ചെയ്യേണ്ടത് എന്ന് അറിവുള്ളവർ പറയുന്നു.

ആത്യന്തികമായി, ഇതൊരു ആത്മിക പ്രശ്നമാണ്. മനുഷ്യൻ തന്റെ സ്രഷ്ടാവിനോടും സഹജീവികളോടും സ്നേഹത്തിലും നീതിയിലും ത്യാഗത്തിലും പങ്കാളിത്തത്തിലും അധിഷ്ഠിതമായ ഒരു ബന്ധം നിലനിർത്തിയെങ്കിലേ ഒരു പുതിയ ജീവിതവ്യവസ്ഥ ഉണ്ടാവുകയുള്ളൂ. ഈ ലോകവും അതിന്റെ സമ്പത്തും സുഖവും മാത്രമാണ് മനുഷ്യന്റെ ജീവിതലക്ഷ്യമെന്ന് കരുതിയാൽ ഏറ്റവും വിനാശകരമായ ഭാവിയാണ് നമ്മെ കാത്തിരിക്കുന്നത്. Eco-Spirituality എന്ന പേരിലറിയപ്പെടുന്ന ചിന്താധാര പരിസ്ഥിതിയും ആദ്ധ്യാത്മികതയും തമ്മിലുള്ള ആഴമായ ബന്ധങ്ങൾ പരിശോധിക്കുന്നു.

ആദ്ധ്യാത്മിക ഗുരുക്കന്മാർ എന്നും ഉപദേശിച്ചിട്ടുള്ള ആത്മനിയന്ത്രണവും കാരുണ്യവും ഭൂതദയവും പരസ്പരസ്നേഹവും ത്യാഗബോധവും പുതിയ ലോകക്രമത്തിന് ഇന്നും പ്രസക്തമായ മൂല്യങ്ങളാണ്. ഇന്നത്തെ നമ്മുടെ പാരിസ്ഥിതിക പ്രതിസന്ധിയെ അതിജീവിക്കുവാൻ മറ്റു മാർഗ്ഗങ്ങളൊന്നും ഇല്ല.



6-ാം മാർത്തോമ്മാ അവാർഡ് നൽകി



പുത്തൻകാവ് സെന്റ് മേരീസ് ഓർത്തഡോക്സ് കത്തീഡ്രലിൽ കബറടക്കിയിരിക്കുന്ന വലിയ മാർ ദീവന്നാസേയ്യാസ് (ആറാം മാർത്തോമ്മ) സ്മരണാർത്ഥം ഏർപ്പെടുത്തിയിട്ടുള്ള മാർത്തോമ്മാ അവാർഡ് ഏപ്രിൽ മാസം 18-ാം തീയതി തിങ്കളാഴ്ച രാവിലെ 10.30ന് പരിശുദ്ധ ബസ്സേലിയോസ് മാർത്തോമ്മാ പൗലോസ് ദ്വിതീയ കാതോലിക്കാ ബാവാ ഉദ്ഘാടനം ചെയ്ത പൊതുസമ്മേളനത്തിൽ പരിശുദ്ധ കാതോലിക്കാ ബാവാ തിരുമേനി കണ്ടനാട് വെസ്റ്റ് ഭദ്രാസനാധിപൻ അഭിവാന്ദ്യ ഡോ. മാത്യൂസ് മാർ സേവേറിയോസ് മെത്രാപ്പോലീത്തായ്ക്ക് നൽകി.

വി.യുദാശിഹായോടുള്ള പ്രാർത്ഥന

മശിഹായുടെ സ്നേഹിതനും വിശ്വസ്ത ദാസനുമായ വി.യുദാശ്ശീഹായേ രോഗത്താലും ക്ഷീണത്താലും ഏറ്റവും കഷ്ടപ്പെടുന്ന എനിക്ക് വേണ്ടി അപേക്ഷിക്കേണമേ. യാതൊരു സഹായവും ഫലസിദ്ധിയില്ലാതെ വരുന്ന സന്ദർഭത്തിൽ ഏറ്റവും ത്വരിതവും ഗൗരവമായ സഹായം ചെയ്യുന്നതിന് 'അങ്ങയ്ക്ക്' വിശേഷവിധിയായി കിട്ടിയിരിക്കുന്ന അനുഗ്രഹത്തെ അങ്ങ് ഉപയോഗിക്കേണമെ. എന്റെ ആവശ്യങ്ങളിലും അങ്ങയുടെ സഹായവും അനുഗ്രഹവും ഞാൻ അപേക്ഷിക്കുന്നു.

പ്രാർത്ഥനയോടെ എൽ.സി.

ബഥേൽ പത്രിക വരിസംഖ്യാ സമാഹരണം

മെയ് 2016

ആറ്റുവ മാർ ബർസോമാസ്	- 22 - 05 - 2016
വള്ളംകുളം സെന്റ് മേരീസ്	- 29 - 05 - 2016

ജൂൺ 2016

സെന്റ് ഇസ്രേയ്യേൽ, കല്ലുകൽ	- 05 - 06 - 2016
സെന്റ് ജോർജ്ജ്, കല്ലുകൽ	- 12 - 06 - 2016
സെന്റ് മേരീസ്, പുത്തൻകാവ്	- 19 - 06 - 2016
	26 - 06 - 2016


ചരിത്രം

ഡോ. എം. കുര്യൻ തോമസ്

രസകരവും അനന്യദർശ്യവുമായ ഒരു ചരിത്രമുണ്ട് കുന്നംകുളം തെക്കെ ആങ്ങാടിയിലുള്ള അന്തമഹാളൻ കാവ് മാർ കുറിയാക്കോസ് സഹദാ ചാപ്പലിന്. പേരു സൂചിപ്പിക്കുന്നതുപോലെ തന്നെ ക്ഷേത്രം പരിവർത്തനം ചെയ്തതാണ് മാർ മത്യാസ് ശ്ലീഹാ പള്ളിയുടെ പടിഞ്ഞാറുവശത്തു സ്ഥിതി ചെയ്യുന്ന ഈ ദേവാലയം. ഐതീഹ്യപ്പെരുമകളല്ല ഈ ചാപ്പലിന്റെ ഭൂതകാലം. മറിച്ച് വ്യക്തമായ ഒരു രാജകീയ ദാനമാണ്. ദാനം ചെയ്തതാകട്ടെ നിർദ്ദയൻ, ക്രൂരൻ, മതഭ്രാന്തൻ എന്നിങ്ങനെയൊക്കെയുള്ള വിശേഷണങ്ങൾ പാശ്ചാത്യാഭിമുഖ്യമുള്ള ചരിത്രകാരന്മാർ ചാർത്തിക്കാടുത്ത വലിയ കറുത്ത തമ്പുരാൻ എന്ന് അറിയപ്പെട്ടിരുന്ന കൊച്ചിയിലെ രാമവർമ്മ ശക്തൻ തമ്പുരാൻ (1751 - 1806). പള്ളിയാക്കി എന്ന ചരിത്രം സാക്ഷിക്കുന്ന കേരളത്തിലെ ഏക ക്ഷേത്രമാണ് അന്തമഹാളൻ കാവ് മാർ കുറിയാക്കോസ് സഹദാ ചാപ്പൽ.

മതസഹാർദ്ദത്തിന്റെ പ്രതീകമായി പലരും ഈ ദാനത്തെ വ്യാഖ്യാനിക്കാറുണ്ട്. പക്ഷേ യഥാർത്ഥത്തിൽ അദ്ദേഹത്തിന്റെ രാജ്യ വികസന തന്ത്രത്തിന്റെ ഭാഗമാണ് അന്തിമഹാളൻകാവിയുടെ ദാനം. പലരും ആരോപിക്കുന്നതു പോലെ ഒരു മതഭ്രാന്തൻ ഒന്നും ആയിരുന്നില്ല ശക്തൻ തമ്പുരാൻ. കൊച്ചി രാജ പാരമ്പര്യത്തിനു വിരുദ്ധമായ വിശ്വാസസംഹിത പ്രചരിപ്പിക്കാൻ ശ്രമിച്ച മാധ്യമ ആചാര്യനായ സന്യാസിയെ അവർക്കു നിഷിദ്ധമായ ഭസ്മാഭിഷേകം നടത്തിക്കാൻ മടിക്കാത്ത വ്യക്തിയാണ് ശക്തൻ തമ്പുരാൻ. അക്കാലത്ത് കൊളോണിയൽ കൊച്ചിയിലും പരിസരത്തും അധിവസിച്ചിരുന്ന ലത്തീൻ ക്രിസ്ത്യാനികൾ കൊച്ചി രാജാവിനെ തരിമ്പും വകവെച്ചിരുന്നില്ല. അധിനിവേശ ശക്തികളുടെ നേരിട്ടുള്ള ഭരണത്തിലുള്ള ഈ പ്രദേശത്ത് കൊച്ചി രാജശക്തിക്ക് യാതൊരു പ്രസക്തിയും ഉണ്ടായിരുന്നില്ല. അധിനിവേശ ശക്തികളുടെ ഉൽപ്പന്നമായ ഇവർ തങ്ങളുടെ സ്വന്തം സംരക്ഷണത്തിലാണ് എന്നായിരുന്നു മാറിമാറിവന്ന കൊളോണിയൽ ശക്തികളുടെ അവകാശവാദം. ഈ ബലത്തിൽ ലത്തീൻ ക്രിസ്ത്യാനികൾ കൊച്ചി നിയമവാഴ്ചയെ നിന്തരം ധിക്കരിച്ചുവന്നു. ഇതു വകവെച്ചുകൊടുക്കാൻ ശക്തൻ തമ്പുരാൻ തയ്യാറായില്ല. അവർക്കെതിരെ എടുത്ത

അന്തിമഹാളൻ കാവവും ശക്തൻ തമ്പുരാനും



ശക്തമായ നടപടികളാണ് അദ്ദേഹത്തെ ക്രിസ്ത്യൻ വിരുദ്ധനും വർഗ്ഗീയവാദിയുമായി മുദ്രകുത്താൻ പാശ്ചാത്യ ശക്തികൾക്ക് അവസരമൊരുക്കിയത്.

ശക്തൻ തമ്പുരാന്റെ ഈ ദാനത്തിനു പിന്നിലെ ചേതോവികാരം മനസിലാക്കണമെങ്കിൽ അന്നത്തെ കൊച്ചിയുടെ രാഷ്ട്രീയ-സാമ്പത്തിക സ്ഥിതി മനസിലാക്കണം. പതിനെട്ടാം നൂറ്റാണ്ടിന്റെ മദ്ധ്യത്തിൽ അങ്കമാലി വരെയുള്ള ചെറുനാട്ടുരാജ്യങ്ങൾ വെട്ടിപ്പിടിച്ച് വേണാട്ടിലെ മാർത്താണ്ഡവർമ്മ മഹാരാജാവ് തിരുവിതാംകൂർ സ്ഥാപിച്ചു. ചെറുനാടുവാഴികളെ അമർച്ച ചെയ്തും അവരുടെ ഈടുവെയ്പ്പുകൾ പിടിച്ചെടുത്ത് പദ്മാനാഭസ്വാമിക്ഷേത്രത്തിൽ സൂക്ഷിച്ചും അന്തഃചരിദ്രങ്ങൾ ഉണ്ടാവില്ല എന്ന് ഉറപ്പു വരുത്തി. പക്ഷേ കൊച്ചിയുടെ സ്ഥിതി മറിച്ചായിരുന്നു. കൊളോണിയൽ കാലത്തിനു മുമ്പുതന്നെ അംഗബലം കൂടുതലുള്ള കൊച്ചി രാജകുടുംബത്തിൽ ആഭ്യന്തര കലഹങ്ങൾ രൂക്ഷമായിരുന്നു. ഇത് ആദ്യം സാമൂതിരിയുടേയും പിന്നീട് യൂറോപ്യൻ അധിനിവേശ ശക്തികളുടേയും ഇടപെടലിനു വഴിയൊരുക്കി. നാടുവാഴികൾക്ക് പ്രാമുഖ്യമുണ്ടായിരുന്ന വളരെ അയഞ്ഞ ഒരു ഭരണ സംവിധാനമാണ് അതിനാൽ കൊച്ചിയിൽ നിലവിലുണ്ടായി

രുന്നത്. നൂറ്റാണ്ടുകളോളം അമൂലമായ രാജാക്കന്മാർ ഭരിച്ച രാജ്യമാണ് കൊച്ചി. മാർത്താണ്ഡവർമ്മയുടെ ദയാവായ്പുകൊണ്ടു മാത്രമാണ് കൊച്ചി തിരുവിതാംകൂറിൽ ലയിക്കാതെ പോയത് എന്നു ചിലർ രേഖപ്പെടുത്തിയിട്ടുണ്ട്. ഈ കുത്തഴിഞ്ഞ സംവിധാനത്തിലേയ്ക്കാണ് തികച്ചു വ്യത്യസ്തമായ ശക്തൻ തമ്പുരാൻ കടന്നുവരുന്നത്.

അംഗങ്ങൾ ഏറെയുണ്ടെങ്കിലും കൊച്ചി രാജകുടുംബത്തിന് സ്വന്തം വരുമാനവും കമ്മിയായിരുന്നു. അതിനാൽ രാജശക്തി ഉറപ്പാക്കുന്നതോടൊപ്പം രാജ്യത്തിന്റെ സാമ്പത്തിക അടിത്തറ ഉറപ്പാക്കുന്നതിലും അദ്ദേഹം ശ്രദ്ധിച്ചിരുന്നു. വ്യാപാര വികസനമാണ് അതിനുള്ള മാർഗ്ഗമായി അദ്ദേഹം കണ്ടത്. തന്നെ വകവെക്കാത്ത ലത്തീൻ ക്രിസ്ത്യാനികളോടു വെറുപ്പായിരുന്നു എങ്കിലും തന്റെ വിശ്വസ്ഥ പ്രജകളായ നസ്രാണികളോട് ശക്തൻ തമ്പുരാൻ സൗഹാർദ്ദത്തിലാണ് കഴിഞ്ഞത്. ജാതിവ്യവസ്ഥയിലെ പരമ്പരാഗത വൈശ്യമായ നസ്രാണികളെ വ്യാപാര വികസനത്തിനുള്ള മാർഗ്ഗമായി അദ്ദേഹം കണ്ടു. കൊരട്ടി, ചാലക്കുടി, തൃപ്പൂണിത്തുറ തുടങ്ങിയ സ്ഥലങ്ങളിൽ അങ്ങാടികൾ ആരംഭിച്ച് പ്രതിവാര വ്യാപാരം ഉറപ്പുവരുത്താൻ അവയുടെ നടത്തിപ്പ് അതത് പള്ളികളെ ഏല്പിച്ചത് സാമ്പത്തിക വികസനം മുമ്പിൽകണ്ടാണ്.

അദ്ദേഹത്തിന്റെ ഇത്തരം വ്യാപാരാഭിവൃദ്ധി പ്രവർത്തനങ്ങളിൽ ഒന്നാണ് തൃശൂരും തൃശൂർപുരവും. ഒരു മഹാക്ഷേത്രത്തിന്റെ ആസ്ഥാനമാണെങ്കിലും, വാണിജ്യപരമായി തന്ത്രപ്രധാനമെങ്കിലും വികസനം എത്തിനോക്കാത്ത ഒരു സ്ഥലമായിരുന്നു തൃശൂർ. അവിടം ഒരു വ്യാപാരകേന്ദ്രമാക്കുക എന്ന ഉദ്ദേശത്തോടെ വിവിധ സ്ഥലങ്ങളിൽനിന്ന് നസ്രാണികളെ ക്ഷണിച്ചുവരുത്തി വീടും അങ്ങാടിയും സ്ഥാപിക്കുന്നതിനും പള്ളിവെക്കുന്നതിനും ക്ഷേത്ര സങ്കേതത്തിനുള്ളിൽത്തന്നെ സൗജന്യമായി അദ്ദേഹം സ്ഥലം നൽകി പുത്തൻപേട്ട സ്ഥാപിച്ചു. അതേപോലെ തുണിക്കച്ചവടത്തിന് പാണ്ടിപ്പട്ടന്മാർക്കും പ്രത്യേക സൗകര്യം ഏർപ്പെടുത്തി. തൃശൂരേയ്ക്ക് ജനത്തെ ആകർഷിക്കുവാൻ വടക്കുന്നാഥക്ഷേത്രത്തിനു ചുറ്റുമുള്ള തേക്കിൻകാട് വെട്ടിത്തെളിച്ച് തൃശൂർപുരവും ഏർപ്പെടുത്തി. കാടുവെട്ടുന്നതിനു തടസ്സംനിന്ന പാറമേക്കാവ് വെളിച്ചപ്പാടിനെ സ്വന്തം ഉടവാളുകൊണ്ട് പിളർന്നിടുവാനും ശക്തൻ തമ്പുരാൻ മടിച്ചില്ല.

ഈ വ്യപാര വികസന പദ്ധതിയുടെ ഭാഗമായി വേണംആർത്താറ്റ് പള്ളിയിലെ അന്തഃശിഥ്രം അവസാനിപ്പിക്കാൻ ശക്തൻ തമ്പുരാൻ ഇടപെട്ടതിനെ പരിഗണിക്കാൻ. ഉച്ചക്കു മുമ്പ് ഉരിപ്പണം വിളയുന്ന കുനംകുളം അങ്ങാടി കൊച്ചിയുടെ ഒരു പ്രധാന വാണിജ്യ കേന്ദ്രമായിരുന്നു. ബ്രിട്ടീഷ് മലബാറിന്റെ അത്യന്തിയോട് ചെർന്നു കിടക്കുന്നു എന്നൊരു നേട്ടവും അതിനുണ്ടായിരുന്നു. അവിടുത്തെ നസ്രാണികൾ 1663-ൽ പറമ്പിൽ ചാണ്ടിയുടെ ചതി മുതൽ പിളർന്ന് രണ്ടു വിഭാഗമായി പള്ളി കൂട്ടു കൈവശത്തിൽ ഉപയോഗിച്ചു വന്നിരുന്നു. ടിപ്പുവിന്റെ മലബാർ ആക്രമണകാലത്ത് തീവച്ചു നശിപ്പിക്കപ്പെട്ട ആർത്താറ്റ് പള്ളി വിഭാഗീയത കാരണം പുനർനിർമ്മാണം നടത്താതെ ജീർണ്ണാവസ്ഥയിലായിരുന്നു. കുന്നകുളം അങ്ങാടിയുടെ പുനർശാക്തീകരണം ശക്തൻ തമ്പുരാൻറെ വാണിജ്യ താല്പര്യങ്ങൾക്ക് അത്യന്താപേക്ഷിതമായിരുന്നു. ഈ സാഹചര്യത്തിലാണ് അദ്ദേഹം നേരിട്ട് എഴുന്നള്ളിയിരുന്ന് നറുക്കിട്ട് ഭാഗിച്ച് ആർത്താറ്റ് പള്ളിവഴക്ക് അവസാനിപ്പിച്ചത്. അതനുസരിച്ച് ആർത്താറ്റ് പള്ളിയും പാതിസ്വന്തം നസ്രാണികൾക്കും, കുരിശും പാതി സ്വന്തം റോമാ - സുറിയാനിക്കാർക്കും ലഭിച്ചു.

ഈ എഴുന്നള്ളത്തിനോട് അനുബന്ധിച്ചാണ് കുന്നംകുളം അങ്ങാടിയുടെ ഒരു ഭാഗം കൊച്ചി പണ്ടാരവകയായിത്തീർന്നത്. നടുപ്പത്തി എന്ന ഈ ഭാഗം അതോടെ കൊച്ചി രാജവംശത്തിന്റെ നേരിട്ടുള്ള ഭരണത്തിലായി. പണ്ടാരവക ജന്മം ഭൂമിയിലെ നിവാസികൾ സാഭാവികമായും നാടുവാഴികൾക്കു പകരം കൊച്ചി രാജാവിന്റെ പണ്ടാരവക പ്രജകളായി. അവർ മുഴുവനും നസ്രാണികളായിരുന്നു. പക്ഷേ അവരുടെ പള്ളി അപ്പോഴും മണക്കുളം ജന്മത്തിൽത്തന്നെ തുടർന്നു. കൊച്ചിയിലെ അയഞ്ഞ ഭരണവ്യവസ്ഥയിൽ - പ്രത്യേകിച്ചും നികുതി - ഈ ഇരട്ടപുരത്തം ഭാവിയിൽ പ്രശ്നങ്ങൾ സൃഷ്ടിക്കുമെന്നു അദ്ദേഹം മനസിലാക്കി. അത് ഒഴിവാക്കാൻ ശക്തൻ തമ്പുരാൻ തെക്കെ അങ്ങാടിയിലെ അന്തിമഹാളൻകാവ് നസ്രാണികൾക്ക് ഒരു പള്ളിയാക്കാൻ ദാനം ചെയ്തു. രൂപഭേദം വരുത്താതെ അത് അന്തിമഹാളൻകാവ് മാർ കുറിയാക്കോസ് സഹദാ പള്ളി എന്ന പേരിൽ ഒരു ചാപ്പലായി ഇന്നും നിലനിൽക്കുന്നു.

(ശേഷം 31-ാം പേജിൽ)

ആരാധനാ വിജ്ഞാനീയം
ഫാ. സഖറിയാ പനയ്ക്കാമറ്റം

‘പങ്കിട്ടാൻ തീ നാവുകളെ പരിപാവന രൂപം
 സുവിശേഷത്തിലവർക്കി നൽകുമതി ബലമേകി
 സഭയുടെ സരണിയിലെല്ലാം സ്ഫുടതര ദീപ്തി പരത്താൻ
 വന്നാത്മാവേ ! ഞങ്ങൾക്കരുളുക ദിവ്യജ്ഞാനം’
 (ഹുത്തോമ്മോ-പെന്തിക്കോസ്തി)

പരിശുദ്ധാത്മാവ് ദാനങ്ങളിൽ അതിശ്രേഷ്ഠമായ സ്നേഹത്തിൽ നിന്നുണ്ടാകുന്ന ആത്മഫലത്തെ സ്വന്തമാക്കേണ്ടത് ഓരോ ദൈവവിശ്വാസിയുടെയും കർത്തവ്യമാകുന്നു. ഒരു വ്യക്തിയെ അതിന്റെ ഫലം കൊണ്ട് തിരിച്ചറിയാം എന്നതുപോലെ ക്രിസ്തുവിൽ വസിക്കുന്ന ഒരുവനെ മറ്റുള്ളവരിൽ നിന്നും തിരിച്ചറിയുന്നതിനുള്ള ഫലവും അതുതന്നെ. ഗലാത്യലേഖനം 5:22ൽ ഫലങ്ങൾ എന്നല്ല ‘ഫലം’ എന്നാണ് പറഞ്ഞിരിക്കുന്നത്. അതായത് ക്രിസ്തു ജീവിതത്തിന്റെ യഥാർത്ഥ കേന്ദ്രമായി ജീവിക്കുവാൻ ആഗ്രഹിക്കുന്നവരിൽ ചില ഗുണങ്ങൾ മാത്രമല്ല, ഗുണങ്ങൾ എല്ലാം ഒന്നുചേർന്ന് കാണപ്പെടുകയാണ്.

പരിശുദ്ധാത്മാവിന്റെ ദാനങ്ങൾ രണ്ടു രീതിയി

ചരിത്രത്തിന്റെ പ്രത്യാശ

ലുണ്ട്. 1. വിവിധ വരങ്ങൾ, അപ്പോസ്തോലസ്ഥാനം, പ്രവാചകസ്ഥാനം, ഉപദേശം, ജ്ഞാനം, വീര്യ പ്രവൃത്തികൾ, രോഗശാന്തി, ഭരണം, വിവിധഭാഷ, എന്നിവയ്ക്കുള്ള വരം ആദിയായവ - പരിശുദ്ധാത്മാവ് വീതിച്ച് കൊടുക്കുന്ന ഇവകൾ എല്ലാവർക്കും ലഭിക്കുന്നില്ല. 2. ആത്മാവിന്റെ ഫലം, അതായത് ജീവിത വിശുദ്ധി അഥവാ ക്രിസ്തുവിന് അനുരൂപമായ ജീവിതം ഇത് എല്ലാവരും ഒരു പോലെ പ്രാപിക്കേണ്ടതാകുന്നു. ആത്മാവിന്റെ ഫലമോ, സ്നേഹം, സന്തോഷം, സമാധാനം, ദീർഘക്ഷമ, ദയ, പരോപകാരം, ജീവിത വിശുദ്ധി, സൗമ്യത, ഇന്ദ്രിയജയം, ആദിയായവ എല്ലാവരും ഒരുപോലെ പ്രാപിക്കേണ്ടതാകുന്നു.

ആദ്യവിളവിന്റെ പെരുനാൾ

ആദ്യവിളവിന്റെ പെരുനാളിനുശേഷം ഏഴ് ആഴ്ചകൾ വരുന്ന ഞായറാഴ്ചയായിരുന്നു പെന്തി



ക്കോസ്തിപ്പെരുന്നാൾ ആചരിക്കപ്പെട്ടുവന്നിരുന്നത്. പഴയനിയമ കാലഘട്ടത്തിൽ വിളവെടുപ്പ് ആരംഭിക്കുമ്പോഴുള്ള പെരുന്നാളാണ് ആദ്യവിളവിന്റെ പെരുന്നാൾ. ധാന്യങ്ങളെല്ലാം അറകളിൽ ശേഖരിച്ചതിന് ശേഷമുള്ള പെരുന്നാളായി പെന്തിക്കോസ്തിപ്പെരുന്നാളും ആഘോഷിക്കപ്പെട്ടു. ഇവ രണ്ടിന്റെയും സാമ്യം പുതിയനിയമത്തിലും കാണുന്നു. ക്രിസ്തു ഉയിർത്തെഴുന്നേറ്റ ഞായറാഴ്ചയാണ് പുതിയ നിയമത്തിലെ ആദ്യവിളവിന്റെ പെരുന്നാൾ (1 കോരിന്തി 15:20). അതിനെ തുടർന്ന് അമ്പതാംദിവസം ശ്ലീഹന്മാരുടെ മേൽ പരിശുദ്ധാത്മാവ് വരികയും ആ ദിവസം തന്നെ മൂവാതിരത്തിൽപരം ആളുകൾ ക്രിസ്തുവിൽ വിശ്വസിക്കുവാൻ ഇടയാക്കുകയും ചെയ്തു.

ന്യായപ്രമാണം ലഭിച്ചതിന്റെ ഓർമ്മ

സീനായ് മലയിൽ വച്ച് മോശ മുഖാന്തിരം ന്യായപ്രമാണം ലഭിച്ചതിന്റെ ഓർമ്മയും അന്നേദിവസം തന്നെ കൊണ്ടാടി വന്നിരുന്നു. ന്യായപ്രമാണം പൂർണ്ണമായി പാലിച്ച് ജീവിക്കുവാൻ അത് പ്രാപ്തിയുള്ളതല്ലായിരുന്നു. (എബ്രാ 9:9) എന്നാൽ പഴയനിയമ ഉടമ്പടിയുടെ സ്ഥാനത്ത് പാപം ചെയ്താതിരിപ്പാൻ പ്രാപ്തിയുള്ള ക്രിസ്തുവിന്റെ ഹൃദയം പരിശുദ്ധാത്മാവ് മൂലം ഓരോ വിശ്വാസിയ്ക്കും ലഭിച്ചിരിക്കുന്നു. ഒരുവൻ ക്രിസ്തുവിലായി പുതിയ സൃഷ്ടിയാകുവാനുള്ള (2 കൊരിന്തി 5:17) ഹൃദയം ലഭിക്കേണ്ടതായ ദിവസം ആയി പെന്തിക്കോസ്തിപ്പെരുന്നാൾ കണക്കാക്കപ്പെടുന്നു.

അടിമത്വത്തിൽ നിന്നുള്ള സ്വാതന്ത്ര്യം

മിസ്രയീമിലെ അടിമത്വത്തിൽ നിന്നുള്ള സ്വാതന്ത്ര്യം ലഭിച്ചതിന്റെ ഓർമ്മയും യഹൂദന്മാർ അന്നേദിവസം കൊണ്ടാടിവന്നിരുന്നു. പുതിയനിയമ പെന്തിക്കോസ്തിയാകട്ടെ പാപത്തിൽ നിന്നും, മരണത്തിൽ നിന്നും, പൈശാചിക പരീക്ഷണങ്ങളിൽ നിന്നുള്ള സ്വാതന്ത്ര്യം പ്രദാനം ചെയ്യുന്ന പെരുന്നാളുകളുമാകുന്നു. പരിശുദ്ധാത്മാവിനെ അനുസരിച്ച് ജീവിക്കുന്നവനെത്ര സാക്ഷാൽ സ്വതന്ത്രൻ. (ഗലാത്യർ 5-ാം അദ്ധ്യായം) വിശുദ്ധ മാമോദീസാമൂലം ലഭിച്ചിരിക്കുന്ന പരിശുദ്ധാത്മ ദാനത്തെ നാം പുതുതാക്കുകയും പാപത്തിൽ നിന്നുള്ള സാക്ഷാൽ സ്വാതന്ത്ര്യത്തിലേക്ക് നിരന്തരമായി വളർന്ന് ക്രിസ്തുവിനോട് ചേർന്ന് ജീവിക്കുവാൻ പുതിയ പെന്തിക്കോസ്തിപ്പെരുന്നാൾ ആഹ്വാനം ചെയ്യുകയുമാണ്.

പുതിയ ജറുശലേം - പ്രത്യാശയുടെ പ്രതീകം

വിശുദ്ധ യോഹന്നാൻ കാണുന്ന വിശുദ്ധ നഗരം പ്രത്യാശയുടെ പ്രതീകമാകുന്ന പുതിയ ജറുശലേം അത്രെ. അണിയിച്ചൊരുക്കിയ മണവാട്ടിയെപ്പോലെ പുതിയനഗരം വിശുദ്ധ യോഹന്നാന്റെ വെളിപാടിൽ പ്രത്യക്ഷമാകുന്നു. സൂര്യകാന്തവും, ശ്യാമളവൈധൂര്യവും, മരതകവും, ഗോമേതകവും, മാണിക്യവും, ചന്ദ്രകാന്തവും, പത്മരാഗവും, പവിഴവും, നീലവും, പൂഷ്യരാഗവും മണവാട്ടിയിൽ പ്രശോഭിക്കുന്നു. ആ നഗരത്തിൽ സൂര്യന്റെയോ ചന്ദ്രന്റെയോ ആവശ്യമില്ല. ദൈവമഹത്വമായിരുന്നു പ്രകാശം. രാത്രിയില്ലായിരുന്നു, മരണവും ഇല്ലായിരുന്നു. സുന്ദരമായ ഇന്ദ്രനീലരത്നം പോലെ പുതിയ ജറുശലേം തിളങ്ങിയപ്പോൾ സിംഹാസനത്തിൽ നിന്നും കേട്ട ശബ്ദമാണ് “ഇതാ ദൈവത്തിന്റെ നിവാസം മനുഷ്യരുടെ കൂടെ”. ദൈവം അവരുടെ കണ്ണുനീർ മുഴുവനും തുടച്ചുമാറ്റും. വിശുദ്ധ നഗരത്തിൽ വിലാപവും വേദനയും ഉണ്ടായിരിക്കുകയില്ല. എല്ലാം പുതുകുന്നു എന്ന വാക്കുകൾ സിംഹാസനത്തിൽ നിന്നും നിരന്തരം കേട്ടുകൊണ്ടിരിക്കുന്നു. ക്രിസ്തുവിൽ സ്വാതന്ത്ര്യം പ്രഖ്യാപിക്കുന്ന ലോകത്തെക്കുറിച്ചുള്ള പ്രതീക്ഷയാണ്. പുതിയ നഗരം ഭൂമിയിലെ എല്ലാ ഗോത്രങ്ങളുടെയും ആഗ്രഹത്തിന്റെ ഒളിമങ്ങാത്ത അവകാശമാണ്. പ്രതീക്ഷ നശിച്ചവൻ മരിച്ചവനാണെന്ന് യെശയ്യാ പ്രവാചകൻ (38:18) സാക്ഷിക്കുന്നു. ജീവിക്കുന്നവൻ പ്രതീക്ഷിക്കുന്നു. പുതിയ ജറുശലേം പ്രതീക്ഷയുടെ വിജയമാണ്.

ദൈവരാജ്യം മരണാനന്തര അവസ്ഥയും നിത്യതയുമായി മാത്രം ബന്ധപ്പെട്ട ഒരു അനുഭവം ആണെന്ന് നാം തെറ്റിദ്ധരിച്ചിരിക്കുന്നു. ദൈവരാജ്യത്തിന് ഭൂമിയുമായി ബന്ധപ്പെട്ട ഒരു ധ്യാനതലമുണ്ട്. യെശയ്യാവ് 11-ാം അദ്ധ്യായം മുഴുവനും യഹോവയുടെ ആത്മാവ് അധിവസിച്ചിട്ടുള്ള മനുഷ്യർ ജീവിക്കുന്ന കാലഘട്ടത്തിന്റെ വർണ്ണനയാണ്. “ചെന്നായും ആട്ടിൻകുട്ടിയും ഒന്നിച്ചുവസിക്കും.... വിശുദ്ധ നഗരത്തിൽ ആരും ദ്രോഹമോ നാശമോ ചെയ്യുകയില്ല” ദൈവഹിതം സംജാതമാകുമ്പോൾ നിത്യതയിൽ അനുഭവിക്കേണ്ടതായ ദൈവരാജ്യത്തിന്റെ മുൻ അനുഭവം യാഥാർത്ഥ്യമായിത്തീരുന്നു.

ക്രിസ്തുവിന്റെ പുനരുത്ഥാനം പുതിയ ലോകത്തിന്റെ ചിഹ്നമാണ്. പെന്തിക്കോസ്തിയിലെ ആത്മാവിന്റെ ആവാസം സ്വാതന്ത്ര്യത്തിലേക്കുള്ള പ്രവേശനവും.





ലേഖനം
ഡോ. എം കുമാരക്കോസ്, പൂജ്യവഴി

84-ാം സങ്കീർത്തനം: സീയോൻ സഞ്ചാരിയുടെ പ്രത്യാശാഗീതം

ദൈവത്തിൽ പരിപൂർണ്ണമായി ആശ്രയിച്ചുകൊണ്ട് പ്രതിബന്ധങ്ങളെ അഭിമുഖീകരിക്കുവാനും അത്യുന്നതന്റെ തിരുനിവാസ സന്നിധിയിൽ അഭയം പ്രാപിച്ച് സന്തോഷം കണ്ടെത്തുവാനും നമുക്ക് പ്രചോദനം നൽകുന്ന അതിമനോഹരമായ ഒരു സീയോൻ ഗീതമാണ് 84-ാം സങ്കീർത്തനം. ഗത്യരാഗത്തിൽ കോരഹ് പുത്രന്മാർ പാടുന്ന മധുര സംഗീതം. സീയോൻ സഞ്ചാരികളുടെ തീർത്ഥയാത്രാ സംഘഗാനം.. ഭക്തിയും സന്തോഷവും നിറഞ്ഞ ഹൃദയകോണുകളിൽ നിന്ന് ഉതിർന്ന് വീഴുന്ന പ്രത്യാശാ ചരണങ്ങൾ.. ദൈവസന്നിധിയെ ലാക്കാക്കി മുന്നോട്ടോടുന്ന വിശ്വാസിക്ക് ആത്മ നിർവൃതിയുടെ ആനന്ദധാര.. സമാധാനത്തിന്റേയും സംപ്രീതിയുടെയും സ്നേഹപല്ലവികൾ...

ആകെ മൂന്ന് സങ്കീർത്തനങ്ങളാണ് ഗത്യരാഗത്തിൽ എഴുതപ്പെട്ടിട്ടുള്ളത്. 8,81,84 എന്നിവ യഥാക്രമം ദാവീദ്, ആസാഫ്, കോരഹ് പുത്രന്മാർ എന്നിവരാണ് രചിച്ചതും അല്ലെങ്കിൽ ആലപിച്ചതും. GITTITH എന്ന എബ്രായപദത്തിൽ നിന്നുമാണ് ഗത്യരാഗത്തിന്റെ ഉത്ഭവം. 'ഗിറ്റിത്' എന്ന പദത്തിന്റെ അർത്ഥം മുന്തിരിച്ചു കയ്യിൽ എന്നാണ്. കനാൻ ദേശത്ത് മുന്തിരി വിളവെടുപ്പ് സന്തോഷത്തിന്റെ സമയമാണ്. മുന്തിരിക്കുലകൾ ചക്കിലിട്ട് കാലുകൾകൊണ്ട് മാറി മാറി ചവിട്ടുമ്പോൾ നൃത്തത്തിന്റെ പ്രതീതി ഉണ്ടാകും. അപ്പോൾ അവർ പാടുന്ന സ്തോത്രഗാനത്തിന്റെ രാഗമാണ് ഗത്യരാഗമെന്ന് ചില പണ്ഡിതന്മാർ അഭിപ്രായപ്പെടുന്നു. നമ്മുടെ നാട്ടിൽത്തന്നെ ഞാറുനടുമ്പോഴും കൊയ്ത്തിന്റെ സമയത്തും പാടത്ത് പണിയെടുക്കുന്നവർ ചില പ്രത്യേക താളത്തിലുള്ള ശീലുകൾ പാടാറുണ്ടല്ലോ. അങ്ങിനെയുള്ള നാടൻ പാട്ടുക

ളുടെ രീതി പോലെ പലസ്തീൻ നാട്ടിലെ മുന്തിരി വിളവെടുപ്പിന്റെ കാലത്ത് പാടുന്ന ചില പാട്ടുകളുടെ രാഗമായിരിക്കാം എന്ന് അവർ അഭിപ്രായപ്പെടുന്നു. വേറൊരു വിഭാഗം വേദശാസ്ത്രജ്ഞന്മാർ തികച്ചും വിഭിന്നമായ വിശദീകരണമാണ് നൽകുന്നത്. 'ഗത്ത്' എന്ന പേരിൽ ഫെലിസ്ത്യരുടെ ഒരു പട്ടണമുണ്ടായിരുന്നു. (1 ശമു. 27, 28 അദ്ധ്യായങ്ങൾ) അവിടെ വച്ച് ഫെലിസ്ത്യർ ദാവീദിനെ തടവിലാക്കി. 56-ാം സങ്കീർത്തനം ദാവീദ് ഫെലിസ്ത്യരുടെ തടവിൽ വച്ച് എഴുതിയതാണല്ലോ. ഫെലിസ്ത്യർ തങ്ങളുടെ ദേവനെ ആരാധിക്കുന്ന സങ്കീർത്തനങ്ങൾ ദാവീദ് കേട്ടിരുന്നു. തന്റെ യഹോവയായ ദൈവത്തെ ആരാധിക്കുവാനും സ്തുതിക്കുവാനും ഗത്യരുടെ രാഗം ദാവീദ് ഉപയോഗിച്ചു എന്നും അങ്ങനെയാണ് 8-ാം സങ്കീർത്തനം രചിച്ചതെന്നും അവർ അഭിപ്രായപ്പെടുന്നു. ആ രാഗം ഏറെ മാധുര്യമുള്ളതായി തോന്നിയ ആസാഫും കോരഹ് പുത്രന്മാരും അതേ രീതി അനുകരിച്ചു എന്നും അവർ പറയുന്നു. എന്തായാലും സന്തോഷവും ഭക്തിയും പ്രത്യാശയും ഒന്നുപോല സമഞ്ജമായി സമ്മേളിക്കുന്ന ഒരതുല്യരാഗമാണ് ഗത്യരാഗം. മൂന്നു സങ്കീർത്തനങ്ങളിലും കാണുന്നത് യഹോവയിൽ പൂർണ്ണമായി ആശ്രയിക്കുന്ന ദൈവഭക്തരെയാണ്. സംതൃപ്തിയും സന്തോഷവും നിറഞ്ഞു കവിയുന്ന മനസ്സുകളും ഹൃദയങ്ങളും അവർക്കുണ്ട്. കുരിശിൽ താഴ്വരയിൽ കൂടി നടന്നാലും അവർ ഒരു അനർത്ഥവും ഭയപ്പെടുകയില്ല.

84-ാം സങ്കീർത്തനം ആലപിക്കുന്ന കോരഹ് പുത്രന്മാർ ആരാണെന്ന് പരിശോധിക്കാം. കോരഹിന്റെ പേരിൽ ആണ് അവർ അറിയപ്പെടുന്നത്.

ഗോത്രപിതാവായ ലേവിയുടെ പ്രപൗത്രൻ. അവന്റെ നേതൃത്വത്തിൽ ഒരു കുട്ടം യൂവാക്കൾ മോശയോടും അഹരോനോടും മത്സരിച്ചു. സമാഗമനകുടാരത്തിന്റെ വാതിൽക്കൽ വച്ച് തന്നെ അവർ നശിച്ചുപോയി എന്നു കാണുന്നു. എന്നാൽ കോരഹിന്റെ മക്കൾ ഈ മത്സരത്തിൽ പങ്കെടുത്തില്ല. (26:11) ഏതുകാലത്തും ഈ സംഭവം മനുഷ്യർക്ക് ഒരു പാഠമായിരിക്കേണ്ടതാണ്. ദൈവത്തോടും അഭിഷിക്തൻമാരോടുമുള്ള മത്സരം നാശത്തിനും, ദൈവത്തോട് അടുത്തു നിൽക്കുന്നത് രക്ഷയ്ക്കും കാരണമായിത്തീരും. അപ്പന്റെ അവിവേകവും അഹങ്കാരവും മക്കൾ അനുകരിച്ചില്ല എന്നത് പ്രസ്താവ്യമത്രെ. അതിന്റെ ഫലമായി അവരുടെ പിൻതലമുറകൾ അനുഗ്രഹിക്കപ്പെട്ടു. കോരഹിന്റെ പിതാമഹനായിരുന്ന കെഹാത്തിന്റെ വംശാവലിയിൽ നിന്നുള്ളവരാണ് ദേവാലയത്തിലെ സംഗീതശുശ്രൂഷക്കാരായി നിയമിക്കപ്പെട്ടത്. (1 ദിന.6:1-30) അതുപോലെ കോരഹ്യർ എന്നറിയപ്പെട്ടവരായിരുന്നു ദേവാലയത്തിന്റെ വാതിൽകാവൽക്കാർ (1 ദിന: 15.5 മുതൽ 25 വരെ വായിക്കുക.) ദാവീദും ശൗലും ചേർന്നാണ് അവരെ ഈ ജോലിക്ക് നിയമിച്ചാക്കിയത് എന്ന് ദിനവൃത്താന്തം 9,26 അദ്ധ്യായങ്ങളിലെ വിവരണങ്ങളിൽ നിന്ന് കാണാവുന്നതാണ്. സംഗീത ശുശ്രൂഷയിലും ദേവാലയത്തിന്റെ വാതിൽക്കൽ കാവൽ നിൽക്കുന്നതിലും അവർ ശ്രദ്ധാലുക്കളായിരുന്നു. പിതാക്കന്മാർ മത്സരിക്കുകയെന്നുവെങ്കിലും പിൻതലമുറയിലെ മക്കൾ അതേ പേരിൽ തന്നെ ദൈവത്തെ നിത്യം സേവിക്കുന്നവർ ആയിത്തീർന്നു. കോരഹ് കുടാരത്തിന്റെ വാതിൽക്കൽവെച്ച് യഹോവയോട് മത്സരിക്കുകയും അവിടെ വച്ച് പട്ട് പോകുകയും ചെയ്തുവെങ്കിൽ അവന്റെ തലമുറയിലെ ഒരു കുട്ടം യൂവാക്കൾ അതേ വാതിൽക്കൽ തന്നെയും പീനീദ് ദൈവാലയത്തിന്റെ പ്രവേശന കവാടങ്ങളിലേയും കാവൽക്കാരായിത്തീർന്നു എന്നുള്ളത് എത്ര ഭാഗ്യകരമായ അവസ്ഥയായിരുവെന്നു ചിന്തിച്ചുനോക്കുക. 84-ാം സങ്കീർത്തനത്തിൽ (10).” ദുഷ്ടൻമാരുടെ കുടാരത്തിൽ പാർക്കുന്നതിനേക്കാൾ ദൈവത്തിന്റെ ആലയത്തിൽ വാതിൽകാവൽക്കാരനായിരിക്കുന്നത് എനിക്ക് ഏറെ ഇഷ്ടം” എന്ന് കോരഹ് പുത്രൻമാർ പാടുന്നതും അതുകൊണ്ടായിരിക്കാം.

കനാൻദേശത്തിന്റെ വിവിധ ഭാഗങ്ങളിലാണ് കോരഹ് പുത്രന്മാർ വസിച്ചിരുന്നത്, ദേവാലയത്തിലെ ആരാധനകൾ ക്രമീകരിച്ചതിന്റെ ഭാഗമായി കുറുകൾ അനുസരിച്ചാണ് അവർ ജോലി നിർവ്വഹിച്ചിരുന്നത്.

ഓരോ സംഘത്തിനും നിശ്ചിതസമയവും വേർതിരിച്ചിരുന്നു. ഇസ്രയേൽ ഗോത്രങ്ങളുടെ ഇടയിൽ പാർത്തിരുന്ന അവർ സീയോനി ലേക്ക് അതാതുദിവസം വന്നാണ് ജോലി ചെയ്തിരുന്നത്. ആ യാത്രയെപ്പറ്റിയാണ് 5 മുതൽ 8 വരെയുള്ള വാക്യങ്ങൾ. സീയോൻ സന്നിധിയിലേക്കുള്ള പെരുവഴികൾ ദേശത്തിന്റെ നാനാഭാഗത്തുനിന്നും വന്ന് എല്ലാവരും ദൈവസന്നിധിയിൽത്തന്നെ എത്തിച്ചേരുന്നു. ആ വഴിയിലെ കുന്നുകളും താഴ്വരകളും ബാലാ വൃക്ഷങ്ങളും ജലാശയങ്ങളുമെല്ലാം വിവിധ ജീവിതാനുഭവങ്ങളുടെ പ്രതീകമായി കണക്കാക്കാവുന്നതാണ്. അങ്ങനെയുള്ള അവസരങ്ങളിൽ ചഞ്ചലപ്പെടാതെ ദൈവത്തിൽ മാത്രം ആശ്രയിച്ച് മുന്നോട്ട് യാത്ര ചെയ്യുന്ന സീയോൻ സഞ്ചാരിയുടെ ഏക ലക്ഷ്യം യഹോവയുടെ തിരുനിവാസം എന്ന പുണ്യസങ്കേതസ്ഥലമാണ്.

ആറാം വാക്യത്തിൽ കണ്ണൂനീർ താഴ്വരയിൽക്കൂടിയുള്ള യാത്രയെപ്പറ്റി സൂചിപ്പിക്കുന്നു. ബാലാതാഴ്വരകളും കുരിശു താഴ്വരകളും ജീവിതയാത്രയിലെ കയ്പേറിയ അനുഭവങ്ങളുടെ പ്രതീകങ്ങളാണ്. കനാൻ ദേശത്തെ നിരവധി മലകളും താഴ്വരകളും കുന്നുകളും കടന്നുവേണം സീയോനിലെത്തുവാൻ. രണ്ടുകുന്നുകൾ ഉണ്ടെങ്കിലേ ഒരു താഴ്വരയുണ്ടാവുകയുള്ളൂ. ജീവിതത്തിലെ അനുഭവങ്ങൾ എല്ലാക്കാലവും ഒരുപോലയായിരിക്കയില്ലല്ലോ. സന്താപവേളകളും സന്തോഷവേളകളും ജീവിത പ്രയാണത്തിൽ ഉണ്ടാകാം. ദൈവനിതി അപ്രകാരമാണ് മനുഷ്യജീവിതത്തെ ക്രമീകരിച്ചിരിക്കുന്നത്. കണ്ണൂനീരിന്റെയും വിലാപത്തിന്റെയും വേർപാടുകളുടെയും കഷ്ടതകളുടെയും താഴ്വരകളിൽകൂടി നടന്നാൽ മാത്രമേ സീയോൻ പർവ്വതത്തിൽ ചെന്നെത്തുവാൻ സാധിക്കുകയുള്ളൂ. പക്ഷേ അത്തരം താഴ്വരകളിലും ബാലാ മരങ്ങളുടെ ചുവട്ടിൽ ശീതളജലാശയങ്ങൾ നമുക്ക് ആശ്വാസത്തിന്റെ ഉറവിടങ്ങളായി കാണപ്പെടും. യഹോവയുടെ സന്നിധിയിൽ രക്ഷയ്ക്കു പാദങ്ങളിൽ വിശ്രമിച്ച് വീണ്ടും ബലം നേടി അവിടെ നിന്ന് യാത്ര തുടരാനുള്ള കൃപയും കരുണയും സമ്പാദിക്കണം. ക്ഷീണിച്ചു വന്നവർ വീണ്ടും ബലം പ്രാപിക്കുന്നത് ഇപ്രകാരമാണ്. (വാക്യം 5, 6, 7)

5-ാം വാക്യത്തിലും 7-ാം വാക്യത്തിലും യഹോവയിൽ നിന്ന് പ്രാപിക്കുന്ന ബലത്തെപ്പറ്റി വായിക്കുന്നു. ദൈവത്തിന്റെ ബലം കണ്ടെത്തി അതിൽ ആശ്രയിക്കുന്നവരെത്ര ഭാഗ്യവാന്മാർ. അവരാണ് യഥാർത്ഥ ദൈവഭക്തന്മാർ. ബാലാ താഴ്വരകളിൽ

കൂടി നടക്കുമ്പോൾ ബലം പ്രാപിക്കുവാൻ യഹോവയിൽ ആശ്രയിക്കുക തന്നെ വേണം.

84-ാം സങ്കീർത്തനം 4 വാക്യങ്ങൾ വീതമുള്ള മൂന്നു ഭാഗങ്ങളായി തിരിയ്ക്കാം. ഓരോ ഭാഗവും സേലാ എന്ന പദം കൊണ്ട് വേർതിരിച്ചിരിക്കുന്നു. ഓരോ ഭാഗവും വ്യത്യസ്തമായ ജീവിതാനുഭവങ്ങളെ സൂചിപ്പിക്കുന്നു. സൈന്യങ്ങളുടെ യഹോവയോടുള്ള ബന്ധത്തിലെ മൂന്നു അവസ്ഥകൾ ആണ് അവ എന്ന് പറയാം. ആദ്യത്തെ നാലു വാക്യങ്ങളിൽ ദൈവം വസിക്കുന്ന ദേവാലയത്തെ വർണ്ണിക്കുന്നു. രണ്ടാം ഭാഗമായ 5 മുതൽ 8 വരെയുള്ള വാക്യങ്ങളിൽ സീയോനിലേക്കുള്ള വിശ്വാസിയുടെ യാത്രയിലെ ആത്മീയാനുഭവങ്ങൾ പങ്കു വയ്ക്കുന്നു. അവസാനത്തെ ഭാഗത്ത് വിശ്വാസി തന്റെ ജീവിതത്തിലെ പ്രതിജ്ഞകളും പ്രത്യാശകളും പുതുക്കുന്നു.

യഹോവയോടുള്ള അഭേദ്യമായ ഹൃദയബന്ധം കോരഹ് പുത്രൻമാർ സങ്കീർത്തനത്തിലുടനീളം പ്രസ്താവിക്കുന്നുണ്ട്. സൈന്യങ്ങളുടെ യഹോവ എന്ന് 4 പ്രാവശ്യവും യഹോവ എന്ന് ഏഴു പ്രാവശ്യവും . എന്റെ ദൈവം, യാക്കോബിന്റെ ദൈവം, യഹോവയായ ദൈവം എന്നൊക്കെ വീണ്ടും വീണ്ടും ഏറ്റു പറയുന്നു. "എന്റെ ദൈവം" അവർക്ക് ഒരു സത്യവും യാഥാർത്ഥ്യവുമായിരുന്നു. ദേവാലയത്തിന്റെ വാതിൽ കാക്കുന്ന എളിയ ജോലി ആണ് നിർവ്വഹിക്കുന്നതെങ്കിലും ദൈവത്തെക്കുറിച്ചുള്ള പരിജ്ഞാനത്തിൽ അവർ നിറവുള്ളവരായിരുന്നു. ദൈവിക സന്തോഷവും, സമാധാനവും ഹൃദയത്തിൽ തിങ്ങി നിറഞ്ഞ അവർ യഹോവയെ രൂപിച്ചറിഞ്ഞവരായിത്തീർന്നു.

സൈന്യങ്ങളുടെ യഹോവ വസിക്കുന്ന തിരുനിവാസം എത്ര മനോഹരം എന്ന് ആശ്ചര്യപ്പെട്ടുകൊണ്ടാണ് സങ്കീർത്തനം ആരംഭിക്കുന്നത്. 'തിരുനിവാസം' എന്ന പദം യഹോവ തന്നെ യിസ്രായേൽ ജനത്തിന് കൽപ്പിച്ചുകൊടുത്തതാണ്. (പുറ:25:8,9) 'ഞാൻ അവരുടെ മദ്ധ്യേ വസിക്കുവാൻ അവർ എനിക്ക് ഒരു വിശുദ്ധ മന്ദിരം ഉണ്ടാക്കേണം' എന്നായിരുന്നു യഹോവയുടെ അരുളപ്പാട്. വിശുദ്ധമന്ദിരം, തിരുനിവാസം എന്ന രണ്ടു പദങ്ങളാണ് ഇവിടെ ഉപയോഗിച്ചിട്ടുള്ളത്. ദൈവത്തിന്റെ വിശുദ്ധിയും, മഹത്വവും പ്രതിഫലിപ്പിക്കുന്ന പദങ്ങൾ ആണ് അവ. വി. സഭയെയും ഈ പദങ്ങൾ കൊണ്ട് വിശേഷിപ്പിക്കാറുണ്ട്. ദൈവത്തിന്റെ തിരുനിവാസം തന്നെയാണ്. ഇന്നത്തെ വി.സഭ എന്ന് വ്യക്തമായി കാണാവുന്നതാണ്. തിരുനിവാസം എന്ന പദ

ത്തിന്റെ അർത്ഥവ്യാപ്തി വളരെ വലുതാണ്. മരുഭൂമിയിലും ഇസ്രായേൽ ദേശത്തും യരുശലേമിലും യഹൂദ്യയിലും ഭൂമിയിലെ അറ്റത്തോളവും ചിതറി കിടക്കുന്ന ദൈവജനം ഏക വിശുദ്ധ സഭയും ദൈവത്തിന്റെ തിരുനിവാസസ്ഥലവുമാണ്. അതിന്റെ മനോഹാരിത ദൈവത്തിന്റെ സൗന്ദര്യമാണ്, യേശുക്രിസ്തുവിന്റെ സൗന്ദര്യമാണ്, പരിശുദ്ധാത്മാവിന്റെ സൗന്ദര്യമാണ്.

കോരഹ് പുത്രൻമാർ യഹോവയെ സംബോധന ചെയ്യുന്നത് 'ഞങ്ങളുടെ പരിചയായ ദൈവമേ' എന്നാണ് ശത്രുക്കളുടെ ആക്രമണത്തിൽ നിന്ന് നമ്മെ സംരക്ഷിക്കുവാൻ ഉപയോഗിക്കുന്ന യുദ്ധോപകരണങ്ങളിൽ ഒന്നാണ് പരിച. ക്രിസ്തീയ ജീവിതത്തിലെ പോരാട്ടത്തിൽ ദൈവത്തിന്റെ സർവ്വായുധവർഗ്ഗം ധരിക്കണമെന്ന് പൗലോസ് അപ്പോസ്തലൻ എഴുതിയിട്ടുണ്ട്. (എഫെ:6:16) വിശ്വാസം എന്ന പരിചയെപ്പറ്റി പറയുന്നുണ്ട്. ദുഷ്ടന്റെ തീയന്യുക്കളെ തടുക്കുവാനും അവയെ കെടുത്തിക്കളയുവാനും ശക്തിയുള്ള പരിച. മഹത്വവും കൃപയും യഹോവ നൽകുന്നു. കൃപ യഹോവ ദാനമായി നമുക്ക് നൽകുന്ന പരിച തന്നെ. ദുഷ്ടൻമാരുടെ മദ്ധ്യത്തിൽ ജീവിക്കുവാൻ തക്കവണ്ണം നമുക്ക് ശക്തി നൽകുന്നവനാണ് യഹോവ.

നിന്റെ പ്രാകാരങ്ങളിൽ കഴിയുന്ന ഒരു ദിവസം വേറെ ആയിരം ദിവസങ്ങളേക്കാൾ ഉത്തമമല്ലോ (വാക്യം 10) എന്ന് കോരഹ് പുത്രന്മാർ സാക്ഷിയ്ക്കുന്നു. യഹോവയുടെ കൂടെയുള്ള വാസം അവരിൽ ഉളവാക്കുന്ന സന്തോഷവും സംതൃപ്തിയും എത്രയോ ശ്രേഷ്ഠമാണെന്നാണ് സൂചന. "യഹോവയുടെ മനോഹരതാം കാണാനും അവന്റെ മന്ദിരത്തിൽ ധ്യാനിപ്പാനും എന്റെ ആയുഷ്കാലമൊക്കെയിലും ഞാൻ യഹോവയുടെ ആലയത്തിൽ പാർക്കേണ്ടതിനു തന്നെയാണ് ദാവീദും ഇച്ഛിച്ചത്. (സങ്കീ. 27:40) 23-ാം സങ്കീർത്തനത്തിൽ "ഞാൻ യഹോവയുടെ ആലയത്തിൽ ദീർഘകാലം (എന്നെന്നേക്കും) വസിക്കും." എന്ന് ദാവീദും പ്രത്യാശിക്കുന്നു.

കോരഹ് പുത്രന്മാരോടൊപ്പം യഹോവയെ നമുക്കും മഹത്വപ്പെടുത്താം. "യഹോവയായ ദൈവം സൂര്യനും പരിചയും ആകുന്നു. യഹോവ കൃപയും മഹത്വവും നൽകുന്നു. നേരോടെ നടക്കുന്നവർക്ക് അവൻ ഒരു നന്മയും മുടക്കുകയില്ല. സൈന്യങ്ങളുടെ യഹോവേ, നിന്നിൽ ആശ്രയിക്കുന്ന മനുഷ്യൻ ഭാഗ്യവാൻ" (84:11-12)





അവലോകനം

ഷേബാ ആൻ ജോർജ്ജ്, ഇടനാട്

നവ്യമായ ഒ. വി. ബി. എസ്

THEME

God is My Greatest Joy

ദൈവം എന്റെ പരമാനന്ദം Psalms-43:4

മദ്ധ്യവേനൽ അവധിയുടെ കൊടുംചൂടിലും നമ്മുടെ മനസ്സിലേക്ക് കുളിർമഞ്ഞും പൊൻശുതിയുമായി ഒരു ഒ. വി. ബി. എസ്. കുടി കടന്നുവന്നു. ലൗകിക ജീവിതത്തിന്റെ സന്തോഷങ്ങൾ വെറും ഒരു മരീചിക ആണെന്ന് തിരിച്ചറിയാതെ അവയ്ക്ക് പിന്നാലെ ഓടുന്ന മനുഷ്യ ജീവിതത്തിന് ഒരു ഓർമ്മപ്പെടുത്തലാണ് ഈ വർഷത്തെ ചിന്താവിഷയം. 43-ാം സങ്കീർത്തനം 4-ാം വാക്യം “ദൈവം എന്റെ പരമാനന്ദം” എന്നത് ഈ കാലത്തിന്റെ ഒരു ആവശ്യം തന്നെയായിരുന്നു. ഈ ചിന്താവിഷയവും അതിനോടനുബന്ധിച്ച ധ്യാന ക്ലാസ്സുകളും യഥാർത്ഥ ആനന്ദം ക്രിസ്തുവിലാണെന്ന തിരിച്ചറിവ് നൽകുന്നു.

മാറ്റങ്ങളുമായി എത്തിയ ഒ. വി. ബി. എസ്.

ഒട്ടേറെ മാറ്റങ്ങളുമായി കടന്നുവന്ന ഒ. വി. ബി. എസ്. നവ്യമായ ഒരനുഭവം പ്രദാനം ചെയ്തു എന്ന് നിസ്തർക്കം പറയാൻ സാധിക്കും. പ്രധാനപ്പെട്ട മാറ്റങ്ങളിൽ ഒന്നായിരുന്നു ക്ലാസ്സുകളുടെ പുനഃക്രമീകരണം. കുട്ടികളുടെ ബൗദ്ധിക വികാസത്തെ ഒരു വ്യക്ഷത്തിന്റെ വളർച്ചയുടെ വിവിധ ഘട്ടങ്ങളുമായി ഉപമിച്ച് ക്ലാസ്സുകൾ ക്രമീകരിച്ചത് വളരെ അഭിനന്ദനാർഹമാണ്. seeds, roots, buds, branches, leaves, flowers, fruits എന്നീ തലത്തിലുള്ള ക്ലാസ്സുകൾ ഒരു യഥാർത്ഥ ഫലം പുറപ്പെടുവിക്കുന്നതിനായുള്ള ഒരുക്കമായിരുന്നു. എല്ലാ ക്ലാസ്സുകളിലും ഒരേ ചിന്താവിഷയം നൽകി പല തലത്തിലുള്ള ധ്യാനത്തിനും പഠനത്തിനുമായി ഓരോ ദിവസവും നീക്കിവെച്ചത് ശ്രേഷ്ഠമായ ഒരു ചുവടുവെയ്പ്പായിരുന്നു. ഓരോ ക്ലാസ്സുകൾ കടന്നുപോകുമ്പോഴും വിഷയത്തിന്റെ ആഴവും വ്യാപ്തിയും വർദ്ധിക്കുന്നത്, കുട്ടികളുടെ മാനസിക വികാസം സൺഡേ സ്കൂൾ പ്രസ്ഥാനം യഥാർത്ഥത്തിൽ ഉൾക്കൊണ്ടു എന്നതിന്റെ മകുടോദാഹരണമാണ്.

ആസ്വാദന മികവു പുലർത്തിയ ഗാനങ്ങളാണ് ഈ ഒ. വി. ബി. എസിനെ കൂടുതൽ മനോഹരമാ

ക്കിയത്. പാട്ടുപുസ്തകത്തിന്റെ രൂപകല്പനയിലും വർണ്ണ പൊലിമയും കൊണ്ടുവന്ന മാറ്റങ്ങൾ ആകർഷണീയമായിരുന്നു. ഓരോ കുട്ടിയ്ക്കും പാട്ടുകളും അവയുടെ കരൊക്കെ അടങ്ങിയ സി. ഡി. കളും നൽകിത് ഗാനപരിശീലനം ഹൃദ്യമാക്കി തീർക്കുന്നതിനു സഹായിച്ചു.

ഒ. വി. ബി. എസ്. സംഗമം

ഒ. വി. ബി. എസിൽ നിന്ന് ആർജ്ജിച്ചെടുത്ത ഊർജ്ജം പ്രകടമാക്കിയ ഒരു വേദിയായിരുന്നു. ഒ. വി. ബി. എസ്. സംഗമവും റാലിയും, ശിശുസഹദേന്മാരുടെ നാമത്തിലുള്ള മെഴുവേലി ഹോളി ഇന്നസെന്റ് ദേവാലയം ഇതിനായി തിരഞ്ഞെടുത്തത് ശ്രേഷ്ഠമായ ഒരാശയമായിരുന്നു. ചരിത്രം ഉറങ്ങുന്ന പുത്തൻകാവ് ഡിസ്ട്രിക്റ്റിലെ കുട്ടികൾ പങ്കെടുത്ത റാലി, ദൃശ്യഭംഗികൊണ്ട് ചാരുതയാർന്നതായിരുന്നു. അഭിവന്ദ്യ ഇടവക മെത്രാപ്പോലീത്താ തോമസ് മാർ അത്താനാസിയോസ് തിരുമനസ്സിന്റെ സാന്നിദ്ധ്യംകൊണ്ട് ധന്യമായ സംഗമത്തിൽ കുട്ടികൾ വിവിധ പരിപാടികൾ അവതരിപ്പിച്ചു. റവ. ഫാ. തോമസ് കൊക്കാപ്പറമ്പിൽ, റവ. ഫാ. വൈ. തോമസ്, റവ. ഫാ. സഖറിയ പനയ്ക്കാമറ്റം, റവ. ഫാ. ജോൺ പോൾ, റവ. ഫാ. ഏബ്രഹാം കോശി, റവ. ഫാ. റെനി തോമസ്, ഡോ. ഐപ്പ് വർഗീസ്, ശ്രീ. ജി. വർഗീസ്, ശ്രീ. ബിജി ജോർജ്ജ്, ശ്രീമതി ലിനു എബി, ശ്രീ. പി. എം. ജേക്കബ് എന്നിവർ സംഗമത്തിന് നേതൃത്വം നൽകി.

മികച്ച മാറ്റങ്ങളുമായി എത്തിയ ഒ. വി. ബി. എസ്. മുൻവർഷങ്ങളെക്കാളും മനോഹരമായിരുന്നെങ്കിലും ദിവസങ്ങളുടെ എണ്ണം ആറായി ചുരുക്കിയത് കുട്ടികളായ ഞങ്ങളെ സംബന്ധിച്ച് വേദനാജനകമായിരുന്നു. വരും വർഷങ്ങളിൽ ഒ. വി. ബി. എസ്. കാലികമായ മാറ്റങ്ങളും മനോഹരമായ ആശയങ്ങളും കൊണ്ട് ക്രൈസ്തവ സഭകളിലെ തന്നെ ഏറ്റവും മികച്ച അവധിക്കാല വേദപഠന കളരിയായി തീരട്ടെ എന്ന പ്രാർത്ഥനയോടെ...



മാതൃസ് പാണ്ടിശ്ശേരിൽ, കുറ്റൂർ

മരിച്ചവരോടുള്ള കടമ മറക്കരുത്

മരിച്ചുപോയ പ്രിയപ്പെട്ടവരെ ഓർത്ത് അവർക്കു വേണ്ടി പ്രാർത്ഥിക്കുകയെന്നത് ആദിമസഭയിൽ നിലനിന്നിരുന്ന വിശ്വാസ പാരമ്പര്യമാണ്. ആദ്യനൂറ്റാണ്ടിലെ രക്തസാക്ഷികളുടെ കബറിടങ്ങളിൽ 'നിങ്ങൾക്കു മുമ്പായി കടന്നുപോയ ഞങ്ങളെ നിങ്ങളുടെ പ്രാർത്ഥനകളിൽ ഓർക്കേണമേ' എന്നു രേഖപ്പെടുത്തിയിരിക്കുന്നു. (Early church in the light of monuments - Msgr. K.S. Baruard) സഭാപിതാവായ തെർത്തുല്യൻ (2-ാം നൂറ്റാണ്ട്) പറഞ്ഞിരിക്കുന്നത് "ആണ്ടുവട്ടത്തിൽ ഒരു ദിവസം മരിച്ചവർക്കുവേണ്ടി ബലികൾ അർപ്പിക്കപ്പെടുന്നു. വിശുദ്ധ അഗസ്റ്റിന്റെ (5-ാം നൂറ്റാണ്ട്) Confessions ൽ അമ്മ മോനിക്കായുടെ വാക്കുകൾ രേഖപ്പെടുത്തിയിരിക്കുന്നത് "എന്റെ ശരീരം എവിടെയെങ്കിലും സംസ്കരിച്ചുകൊൾക... നീ എവിടെ ആയിരുന്നാലും കർത്താവിന്റെ അൾത്താരയുടെ മുമ്പിൽ എന്നെ ഓർക്കേണമേ" 16-ാം നൂറ്റാണ്ടുവരെ സഭയിൽ ചോദ്യം ചെയ്യപ്പെടാതിരുന്ന ഈ വിശ്വാസ സത്യം പ്രൊട്ടസ്റ്റന്റ് സഭയുടെ ആഭിർഭാവത്തോടെ വിമർശന വിധേയമായി. പിന്നീട് പെന്തക്കോസ്തു വിഭാഗങ്ങളിൽ ഈ വിശ്വാസ സത്യത്തിനെതിരായി അതിരൂക്ഷമായി ഇടപെട്ടു. ഒന്നു ചോദിക്കട്ടെ, മരിച്ചവരെ ഓർത്ത് പ്രാർത്ഥിക്കരുതെന്ന് ബൈബിൾ രേഖപ്പെടുത്തിയിട്ടുണ്ടോ? മരിച്ച് മരിച്ചവർക്കുവേണ്ടി പ്രാർത്ഥിക്കുന്ന തീരുവചനങ്ങൾ ബൈബിൾ രേഖപ്പെടുത്തിയിരിക്കുന്നത് കണ്ടില്ലെന്നു നടിക്കാമോ?

ആദ്യമായി വിശ്വാസ സത്യങ്ങൾ അറിവിന്റെ ബലത്തിലല്ല ഉറപ്പിക്കേണ്ടത് എന്നു മനസ്സിലാക്കണം. 'കാഴ്ചയാലെയല്ല, വിശ്വാസത്താലെ' എന്ന പ്രാഥമിക തത്വം അതിനായി നാം അംഗീകരിക്കണം. ക്രിസ്ത്യാനിയുടെ മരണം കർത്താവിനുള്ള നിദ്രയാണ്. ക്രിസ്തുവിന്റെ രണ്ടാമത്തെ വരവുവരെയുള്ള നീണ്ടനിദ്ര. കർത്താവിൽ നിദ്രപ്രാപിച്ചവർ ജീവിക്കുന്നവരാണ്. യേശുക്രിസ്തുവിന്റെ രണ്ടാം വരവിനായി കാത്തിരിക്കുന്നവർ. മാർക്കോ. 12:26-27ൽ "മരിച്ചവർ... അവർക്കു പറഞ്ഞു: ഞാൻ അബ്രാഹത്തിന്റെ ദൈവവും ഇസഹാക്കിന്റെ

ദൈവവും യാക്കോബിന്റെ ദൈവവുമാണ്. അവിടുന്ന് മരിച്ചവരുടെയല്ല ജീവിക്കുന്നവരുടെ ദൈവമാണ്." മുൾപ്പടർപ്പിൽ ദൈവം മോശയോടു സംസാരിക്കുന്ന കാലത്ത് ഈ പിതാക്കന്മാർ ജീവിച്ചിരുന്നില്ലല്ലോ. അപ്പോൾ അവർ ദൈവതിരുമുമ്പിൽ ജീവിച്ചിരിക്കുന്നവർ എന്നാണല്ലോ മനസ്സിലാക്കേണ്ടത്. മരിച്ചുപോയവരെ ദൈവത്തിന് ഓർക്കാമെങ്കിൽ മരിച്ചവർക്കുവേണ്ടി പ്രാർത്ഥിക്കാൻ മനുഷ്യർക്കു കടമായില്ലേ?

നിയമവർത്തനം 33:6ൽ റൂബനുണ്ടായിരുന്ന ശാപം മാറിക്കിട്ടുവാൻ മോശ പ്രാർത്ഥിക്കുന്നു. 400 വർഷങ്ങൾക്കു മുമ്പ് മരിച്ച റൂബനുവേണ്ടി കർത്താവിന്റെ ദാസനായ മോശ പ്രാർത്ഥിച്ചത് അർത്ഥശൂന്യമോ? രൂത്ത് 2:20ൽ നവോമി മരുമകളോടു പറഞ്ഞു. "ജീവിച്ചിരിക്കുന്നവരോടും മരിച്ചവരോടും കാര്യം കാണിക്കുന്ന കർത്താവ് അവനെ അനുഗ്രഹിക്കട്ടെ." അതായത്, ജീവിച്ചിരിക്കുന്നവരോടും മരിച്ചവരോടും കരുണ കാണിക്കുന്നവനാണ് ദൈവം." ദൈവത്തിന് ഒന്നും അസാധ്യമല്ല.

2 മക്കബ 12:39-45 ൽ, ".....മരിച്ചവർക്ക് പാപമോചനം ലഭിക്കുന്നതിന് അവർ അവർക്കുവേണ്ടി പാപപരിഹാരം അനുഷ്ഠിച്ചു." ക്രിസ്തുവിന് മുമ്പ് നിലനിന്നിരുന്ന ഈ വിശ്വാസ പാരമ്പര്യത്തെ ക്രിസ്തു ചോദ്യം ചെയ്തിട്ടില്ലെന്ന് ഓർക്കണം.

"പ്രിയപ്പെട്ടവരേ, കർത്താവിന്റെ മുമ്പിൽ ഒരു ദിവസം ആയിരം വർഷങ്ങൾ പോലെയും ആയിരം വർഷങ്ങൾ ഒരു ദിവസം പോലെയുമാണ്...." (2.പത്രോ.3:8) വീണ്ടും സങ്കീ 90:4 ൽ ഈ തിരുവചനം വ്യക്തമാക്കിയിരിക്കുന്നു. അതായത്, ദൈവത്തിന് ഭൂതവും ഭാവിയുമില്ല. എപ്പോഴും ഇന്നുമാത്രമാണ്. എന്നാൽ മനുഷ്യർക്ക് ഭൂതവും ഭാവിയും വർത്തമാനകാലവുമുണ്ട്. അതിനാൽ മാനുഷിക മാനദണ്ഡങ്ങൾ അനുസരിച്ചല്ല നാം ദൈവത്തെയും ദൈവശക്തിയെയും മനസ്സിലാക്കേണ്ടത്. ജീവിച്ചിരുന്നവരും മരിച്ചവരും ദൈവസൃഷ്ടികൾ എന്ന നിലയിൽ ദൈവത്തിനു ഒന്നുപോലെയാണ്. "അവിടുന്ന് മരിച്ചവരുടെ അല്ല, ജീവിക്കുന്നവരുടെ ദൈവമാണ്. അവിടുത്തേക്ക് എല്ലാവരും ജീവിക്കുന്നവർ തന്നെ." (ലൂക്ക.20:38)

"അല്ലെങ്കിൽ മരിച്ചവർക്കുവേണ്ടി ജ്ഞാനസ്നാനം സ്വീകരിക്കുന്നതു കൊണ്ട് എന്താണ് അർത്ഥമാക്കുന്നത്? മരിച്ചവർ ഉയിർപ്പിക്കപ്പെടുന്നില്ലെങ്കിൽ മരിച്ചവർക്കു വേണ്ടി എന്തിന് ജ്ഞാനസ്നാനം സ്വീകരിക്കണം." (1.കൊറി.15:29) ആദിമസഭയിലെ ഈ പാരമ്പര്യത്തെ വി.പൗലോസ് ന്യായീകരിച്ചിരിക്കുന്നത് ശ്രദ്ധേയമാണ്. ജീവിതകാലത്ത്

ചെയ്യാൻ സാധിക്കാതിരുന്ന ഒരു അടിസ്ഥാന കർമ്മത്തിന്റെ (ജ്ഞാനസ്നാനം)ഫലം മരണശേഷം അവർക്ക് ലഭിക്കാനാണ് ഈ കർമ്മം അനുഷ്ഠിക്കുന്നത്.(മരിച്ചവർക്കുവേണ്ടി ജ്ഞാനസ്നാനം സ്വീകരിക്കുന്ന പാരമ്പര്യം).മരിച്ചുപോയവർക്ക്,ജീവിച്ചിരിക്കുന്നവർ ചെയ്യുന്ന പ്രാർത്ഥനകളുടെയും ദാനധർമ്മങ്ങളുടെയും പ്രയോജനവും അനുഗ്രഹവും ലഭിക്കുകയെന്നത് ദൈവിക പദ്ധതിയുടെ ഭാഗമാണ്.മത്താ.12:32 തിരുവചനം,വരുവാനിരിക്കുന്ന ലോകത്തിൽ പാപക്ഷമ ലഭ്യമാകുന്ന സാധ്യത വ്യക്തമാകുന്നുണ്ട്. മരിച്ചവരുടെ മേൽ ജീവിച്ചിരിക്കുന്നവർക്കുള്ള സ്വാധീനം ബൈബിളിൽ വ്യക്തമാണ്.സാരാപാത്തിലെ വിധവയുടെ മകനെ ഏലിയാപ്രവാചകൻ ഉയർപ്പിക്കുന്നു.(1.രാജു.17/21-22) ഷൂനോംകാരത്തിയുടെ മകനെ ഏലിശാ ഉയർപ്പിക്കുന്നു.(2 രാജു 4:34.35) ശാരീരികമായി മരിച്ച ആത്മാക്കളെ വീണ്ടും ശരീരത്തിന്റെ ബന്ധത്തിലേക്ക് നമ്മുടെ കർത്താവ് തിരികെ കൊണ്ടുവരുന്നുണ്ടല്ലോ.അത് മറ്റുള്ളവരുടെ പ്രാർത്ഥന കൊണ്ടാണ് എന്നതും ശ്രദ്ധേയം.ഉദാ: ലാസറിനെ (യോഹ.11),നായിനിയിലെ വിധവയുടെ മകനെ (മാർക്കോ 7:11), ജായീറോസിന്റെ മകളെ (മാർക്കോ.5:28) എന്നിവരെയെല്ലാം കർത്താവ് ഉയർപ്പിക്കുന്നു.മരിച്ചവരുടെ ആത്മാക്കൾ നിശബ്ദതയിലോ,നിർജ്ജീവാവസ്ഥയിലോ അല്ല. അവർ പുത്രന്റെ സ്വരം കേൾക്കുകയും ജീവിച്ചിരിക്കുകയും ചെയ്യുന്നു.(യോഹ.5:25),(യോഹ.5:28).“അന്യരുടെ പണി അഗ്നിക്കിരയാക്കുന്നുവോ അവൻ നഷ്ടം സഹിക്കേണ്ടി വരും, എങ്കിലും അഗ്നിയിലൂടെന്നവണ്ണം അവൻ രക്ഷ പ്രാപിക്കും”.(1 കൊരി 3:15)

പത്രോസിന്റെ പ്രാർത്ഥനയാൽ ജോപ്പായിൽ തബിത്താ എന്ന ശിഷ്യ ഉയിർത്തുന്നു.(അപ്ര.9:36-42) എവിത്തിക്കോസിനെ പൗലോസ് ജീവിപ്പിക്കുന്നു.(അപ്ര. 20:9-12)ജീവിച്ചിരിക്കുന്നവർക്കു വേണ്ടി മാത്രമെ പ്രാർത്ഥിക്കേണ്ടതായിട്ടുള്ളുവെങ്കിൽ പത്രോസും പൗലോസും ചെയ്തത് അർത്ഥശൂന്യവും പ്രയോജനരഹിതവും ആകേണ്ടതായിരുന്നില്ലേ?

നീതിരഹിതരായി ജീവിച്ച്,ദൈവസ്നേഹത്തിലോ ദൈവകൃപയിലോ മരിക്കാത്തവർക്കുവേണ്ടി പ്രാർത്ഥിക്കുവാൻ സഭ പഠിപ്പിക്കുന്നില്ല. എന്നാൽ ഒരു വ്യക്തിയുടെ ആത്മസ്ഥിതിയുടെ വ്യാഖ്യാനം നമുക്ക് സാധ്യമാകാത്തതു കൊണ്ട് നാം എല്ലാവർക്കും വേണ്ടി പ്രാർത്ഥിക്കുന്നു.ജീവിച്ചിരിക്കുന്നവരും മരിച്ചവരും ശിരസ്സായ കർത്താവിന്റെ ഭൗതിക ശരീരത്തിന്റെ വിവിധ അവയവങ്ങളാണ്.ഈ ബന്ധ

ത്തിന്റെ രക്തയോട്ടമാണ് പ്രാർത്ഥന.ജീവിച്ചിരിക്കുവോഴ്ചുന്നതിനേക്കാൾ ദൈവസാമീപ്യത്തിലായിരിക്കുന്നതു കൊണ്ട് മരിച്ചവർക്കു വേണ്ടിയുള്ള പ്രാർത്ഥനയ്ക്ക് ഏറെ പ്രസക്തിയുണ്ട്.ദൈവകൃപയിലിരിക്കുന്ന ആത്മാക്കളുടെ അപൂർണ്ണതകൾ പരിഹരിക്കപ്പെടുവാനാണ് ഭൗതിക ശരീരത്തിലെ അംഗങ്ങൾ എന്ന നിലയിൽ നാം മരിച്ചവർക്കായി പ്രാർത്ഥിക്കുന്നത്.(1 തെസ 4:14-15,തിത്തോ 2:13-14)

ജീവിച്ചിരിക്കുന്നവരുടെ മേലും മരിച്ചവരുടെ മേലും പ്രവർത്തിക്കാൻ ശക്തിയുള്ള സർവ്വശക്തനായ ദൈവത്തോടാണ് കർത്താവിൽ നിദ്രപ്രാപിച്ചവരോടു കരുണ കാണിക്കേണ്ടമേ എന്ന് നാം പ്രാർത്ഥിക്കുന്നത്.മാമ്മോദീസ വഴി വീണ്ടും ജനിച്ച് പിതൃസുത പരിശുദ്ധാത്മാവായ സത്യേകദൈവത്തിൽ വിശ്വസിച്ച ദൈവവചനങ്ങൾ പാലിച്ച്,യേശുവിന്റെ ശരീരം ഭക്ഷിച്ച് അവിടുത്തെ രക്തം പാനം ചെയ്ത് നിത്യജീവൻ പ്രാപിച്ചവർ മരിച്ചാലും ജീവിക്കുന്നവരാണ്.അതുകൊണ്ട് ജീവിച്ചിരിക്കുന്നവർക്കു വേണ്ടി പ്രാർത്ഥിക്കാമെങ്കിൽ മരിച്ചവർക്കു വേണ്ടിയും പ്രാർത്ഥിക്കാം. തിരുവചനം നമ്മേ ഓർമ്മിപ്പിക്കുന്നു.“മരിച്ചവരോടുള്ള കടമ മറക്കരുത്.”(പ്രഭാ 7:33)



തൊഴിലവസരങ്ങൾ

ഇപ്പോൾ അപേക്ഷിക്കേണ്ടത്

1. യുണൈറ്റഡ് ഇൻഡ്യ ഇൻഷുറൻസിൽ അഡ്മിനിസ്ട്രേറ്റീവ് ഓഫീസർ മുതലായ തസ്തികകളിലേക്ക് ബിരുദധാരികൾക്ക് അവസരം. അവസാന തീയതി മെയ് 17.
2. എയർ ഇൻഡ്യയിൽ 300 ട്രെയിനി ക്യാബിൻ ക്രൂ. ഹോട്ടൽ മാനേജ്മെന്റ് കാർക്ക് അവസരം. അവസാന തീയതി മെയ് 23. www.airindia.in കാണുക.
3. സ്റ്റേറ്റ് ബാങ്ക് ഓഫ് ഇൻഡ്യയിൽ പ്രൊബേഷൻ ഓഫീസർ തസ്തികയിലേക്ക് 2200 ഒഴിവുകൾ. ബിരുദധാരികൾക്ക് അവസരം. അവസാന തീയതി മെയ് 24. www.sbi.co.in/careers, www.statebankofindia.com/careers.
4. ഐ.എസ്.ആർ.ഒ.യിൽ 375 സയന്റിസ്റ്റ്/എൻജിനീയർമാരെ ആവശ്യമുണ്ട്. 65% മാർക്കോടെ ബി.ഇ/ബി.ടെക് ബിരുദം അവസാന തീയതി മെയ് 25. www.isro.gov.in കാണുക.

അഡ്വ. തോമസ് ഫിലിപ്പ്

നിരീക്ഷണം
വർഗീസ് ജോൺ, തോട്ടപ്പുഴ

(കഴിഞ്ഞ ലക്കം തുടർച്ച)

(7) ആത്മീയ സംഘടനകളുടെ പ്രവർത്തനങ്ങൾ ഏകോപിപ്പിക്കുന്നതിനും പരിപാടികൾ നടത്തുന്നതിനും ഓരോ സംഘടനയുടെയും അഖില മലങ്കര/കേന്ദ്ര വൈസ് പ്രസിഡന്റ്, ജനറൽ സെക്രട്ടറി തുടങ്ങി രണ്ടോ മൂന്നോ മുഖ്യ ഭാരവാഹികൾ അടങ്ങുന്ന ഒരു ഏകോപന സമിതി ഉണ്ടായിരിക്കണം. അതിന് ഒരു സെക്രട്ടറി/കൺവീനർ ഉണ്ടായിരിക്കണം. ഇദ്ദേഹത്തെ ആത്മീയ സംഘടനകളുടെ പ്രതിനിധിയായി അസോസിയേഷൻ മാനേജിംഗ് കമ്മിറ്റിയിൽ ഉൾപ്പെടുത്തണം. ഇത്തരം സമിതികളും ഭാരവാഹികളും ചില മെത്രാസനങ്ങളിൽ ഇടവക-ഡിസ്ട്രിക്ട് - മെത്രാസന തലങ്ങളിൽ പ്രവർത്തിക്കുന്നുണ്ട്. ചെങ്ങന്നൂർ മെത്രാസനത്തിലെ സുവിശേഷസംഘവും ഇടവക തലത്തിലുള്ള പാരിഷ് കൗൺസിലും ഉദാഹരണം. ഓരോ സംഘടനയിലെയും അംഗഗണത്തിന്റെ പ്രായ പരിധി പുനർനിർണ്ണയിക്കണം.

(8) ഇടവക പൊതുയോഗ നടത്തിപ്പിന് പൊതുവായ ഒരു നടപടിക്രമം ഉണ്ടാകണം. ഇടവകയോഗം നടത്തുന്ന തെരഞ്ഞെടുപ്പിന് ഒരു നടപടി ചട്ടമുള്ളതും നല്ലതാണ്. അതുപോലെ മെത്രാസന ഇടവകയോഗത്തിന് ഒരു നടപടിക്രമവും അവിടെ നടക്കുന്ന മെത്രാസന സെക്രട്ടറി, കൗൺസിൽ തുടങ്ങിയ തെരഞ്ഞെടുപ്പുകൾക്ക് ഒരു പൊതുവായ നടപടി ചട്ടവുമുണ്ടാകണം. പല അവസരങ്ങളിലും പ്രശ്നങ്ങൾ സൃഷ്ടിക്കുന്ന സാഹചര്യമുള്ളതിനാൽ, ഇടവക വിഭജനത്തിന് ഒരു 'മാനദണ്ഡങ്ങളും നടപടിക്രമവും' ഉണ്ടാകണം.

(9) മലങ്കര അസോസിയേഷൻ, മെത്രാസന ഇടവകയോഗം എന്നിവയുടെ കാലാവധി ഏകീകരിക്കുന്നത് (Co-terminus) നല്ലതാണ്. ചെങ്ങന്നൂർ, കൊച്ചി, അഹമ്മദാബാദ് തുടങ്ങിയ മെത്രാസന ഇടവകയോഗവും കൗൺസിലും ആ രീതിയിലാണ് പോകുന്നത്. എന്നാൽ അങ്കമാലി, കോട്ടയം സെൻട്രൽ തുടങ്ങിയ ചില മെത്രാസനങ്ങൾ വ്യതിചലിച്ചും പോകുന്നുണ്ട്. ആവശ്യമെങ്കിൽ ഒരു പൊതുയോഗത്തിന്റെ കാലാവധി ഏഴു വർഷം വരെ വർദ്ധിപ്പിച്ചോ മൂന്നു വർഷം വരെ കുറച്ചോ 2017 മാർച്ച് 31ന് കാലാവധി പൂർത്തിയാകത്തക്കവിധം ഇത് ഏകീകരിക്കാവുന്നതാണ്. അതാതു മെത്രാസന പൊതുയോഗത്തിന്റെ മുൻകൂട്ടിയുള്ള അനുവാദം വാങ്ങണമെന്നു മാത്രം. കൊച്ചി, അഹമ്മദാബാദ് തുടങ്ങിയ മെത്രാസനങ്ങളിലെ ഇടവകകളിൽ നിന്ന് 2012 - 2017ലെ അസോസിയേഷനിലേക്കും മെത്രാസന ഇടവകയോഗത്തിലേക്കും അംഗങ്ങളെ ഒരുമിച്ചു തെരഞ്ഞെടുത്തത് അനുകരണീയമായ

സഭാ ഭരണസംവിധാനങ്ങൾ മെച്ചപ്പെടുത്തുന്നതിനുള്ള ചില നിർദ്ദേശങ്ങൾ

മാതൃകയാണ്. ഇപ്പോഴേ ശ്രമിച്ചാൽ 2017 ആദ്യം എല്ലാ മെത്രാസനങ്ങളിലും തെരഞ്ഞെടുപ്പു നടത്തി 2017 ഏപ്രിൽ ഒന്നിന് ആരംഭിക്കുന്ന സാമ്പത്തിക വർഷം തന്നെ (2017 ഏപ്രിൽ ഒന്നിനോ അതുകഴിഞ്ഞുള്ള ഒന്നു രണ്ടു മാസത്തിനകമോ) മെത്രാസനങ്ങളിൽ പുതിയ ഭരണസമിതി നിലവിൽ വരുത്താവുന്നതാണ്. മാനേജിംഗ് കമ്മിറ്റിയിലെയും മെത്രാസന കൗൺസിലിലെയും അംഗങ്ങൾ ഒരുമിച്ച് ഉൾപ്പെടുന്ന കമ്മിറ്റികൾ രൂപീകരിക്കേണ്ട ആവശ്യം വരുമ്പോൾ (ഉദാ: - ചില കോളജ് കൗൺസിലുകൾ) അക്കാര്യം സുഗമമാക്കുന്നതിന് ഇതു സഹായിക്കും.

(10) കേരളത്തിലെന്നല്ല, ഇന്ത്യയിലെ തന്നെ ക്രൈസ്തവസഭാ മേലദ്ധ്യക്ഷന്മാരിൽ പ്രഥമസ്ഥാനീയനാണ് ഒരു സ്വതന്ത്ര സഭയുടെ തലവനെന്ന നിലയിൽ മലങ്കരസഭാദ്ധ്യക്ഷനായ പരിശുദ്ധ കാതോലിക്കാ ബാവാ. ക്രൈസ്തവലോകത്തെ സഭാദ്ധ്യക്ഷന്മാരുടെ ഇടയിലും ബാവായ്ക്ക് സമുന്നതമായ സ്ഥാനമാണുള്ളത്. റോമൻ പോപ്പും എക്യുമെനിക്കൽ പാത്രിയർക്കീസും കോപ്റ്റിക് പോപ്പും അന്ത്യോക്യാ പാത്രിയർക്കീസും അർമേനിയൻ കാതോലിക്കാമാരും എത്യോപ്യൻ പാത്രിയർക്കീസും അസീറിയൻ പാത്രിയർക്കീസും ഉൾപ്പെടെ 'പരിശുദ്ധ' (His Holiness) എന്നു സംബോധന ചെയ്യപ്പെടുന്ന 15 - 20 സഭാതലവന്മാരിൽ ഒരാളാണ് പരിശുദ്ധ ബാവാ. ആ നിലയ്ക്ക് സ്ഥാനത്തിനനുസരിച്ചുള്ള ആദരവ് ലഭിക്കുന്ന പരിപാടികളിൽ മാത്രമേ പരിശുദ്ധ ബാവാ പങ്കെടുക്കാവൂ. കർദ്ദിനാൾ - മേജർ ആർച്ച്ബിഷപ്പ്, കർദ്ദിനാൾ - പാത്രിയർക്കീസായാൽ പോലും മുൻഗണനാക്രമത്തിൽ ബാവായുടെ സ്ഥാനത്തിനു താഴെയാണ്. അതുപോലെ നമ്മുടെ സഭയുടെ പരിപാടികളിൽ മാർത്തോമ്മാ മെത്രാപ്പോലീത്താ വരുന്ന പക്ഷം അദ്ദേഹത്തിന് സ്ഥാനത്തിനനുസരിച്ചുള്ള ആദരവ് നൽകണം. പരമപള്ളി കുദാശാ സമ്മേളനത്തിലും (2000) കാതോലിക്കേറ്റ് ശതാബ്ദി സമാപന സമ്മേളനത്തിലും (എറണാകുളം, 2012) അദ്ദേഹത്തിന് ചങ്ങനാശേരി (മുൻ) ആർച്ച്ബിഷപ്പിനു താഴെയുള്ള സ്ഥാനം നൽകിയത് ശരിയായില്ല.

(11) പിൻഗാമിയെ തെരഞ്ഞെടുക്കാതെ പൗരസ്ത്യ കാതോലിക്കാ - മലങ്കര മെത്രാപ്പോലീ

ത്താ സ്ഥാനത്ത് ഒഴിവുണ്ടായാൽ പിൻഗാമിയുടെ സ്ഥാനാരോഹണം വരെയുള്ള സഭാഭരണത്തിന് സഭാ ഭരണഘടന 73, 74, 106 വകുപ്പുകൾക്ക് വിധേയമായി ഒരു നടപടി ചട്ടമുണ്ടാകണം. ഇത് പരിശുദ്ധ എപ്പിസ്കോപ്പൽ സിനഡിന്റെ നടപടി ചട്ടങ്ങളുടെ ഭാഗമാക്കിയാൽ മതിയാകും. (സിറിയക് ഓർത്തഡോക്സ് സഭാ ഭരണഘടന മൂന്നാം അദ്ധ്യായം മാതൃകയാക്കാവുന്നതാണ്). മലങ്കര അസോസിയേഷൻ ഇപ്പോൾ അഞ്ചു വർഷ കാലാവധിയുള്ള ഒരു സ്ഥിര സമിതിയായതുകൊണ്ട് ഒഴിവുണ്ടാകുമ്പോൾ പിൻഗാമിയുടെ തെരഞ്ഞെടുപ്പിനായി ഇതു വിളിച്ചുകൂട്ടുന്നതിന് പ്രയാസമില്ല.

(12) 1947 ഓഗസ്റ്റ് 29നു കൂടിയ അസോസിയേഷൻ മാനേജിംഗ് കമ്മിറ്റി തയ്യാറാക്കിയ നക്കൽ തെരഞ്ഞെടുപ്പു ചട്ടങ്ങളുടെ മാതൃകയിൽ മലങ്കര മെത്രാപ്പോലീത്തായുടെ എല്ലാ അവകാശങ്ങളും സംരക്ഷിച്ചുകൊണ്ടുതന്നെ മാനേജിംഗ് കമ്മിറ്റി നോമിനേഷൻ ചില മാനദണ്ഡങ്ങൾ ഉണ്ടാകണം. (മലങ്കരസഭാ മാസിക (1947) 1123 ചിങ്ങം ലക്കം പേജ് 2, 23 കാണുക). ആകെയുള്ള 81 അംഗങ്ങളിൽ 15 പേരെ സമുദായത്തിന്റെ വിവിധ സ്ഥാപനങ്ങളെ പ്രതിനിധീകരിക്കുന്നതിനും മറ്റുമായി മലങ്കര മെത്രാപ്പോലീത്താ നോമിനേറ്റു ചെയ്യേണ്ടതാണെന്ന് 1951 മേയ് 17നു കൂടിയ മലങ്കര അസോസിയേഷൻ യോഗത്തിന്റെ നാലാം പ്രമേയത്തിൽ പറയുന്നു. സ്ഥാനമൊഴിയുന്ന വൈദിക ട്രസ്റ്റി, അയ്മേനി ട്രസ്റ്റി, അസോസിയേഷൻ സെക്രട്ടറി എന്നിവരെയോ അവർ വീണ്ടും തെരഞ്ഞെടുക്കപ്പെടുന്ന പക്ഷം മുൻ ഭാരവാഹികളെയോ നോമിനേഷൻ വിഭാഗത്തിൽ ഉൾപ്പെടുത്തണം. കോട്ടയം/നാഗ്പൂർ സെമിനാരി പ്രിൻസിപ്പൽ അല്ലെങ്കിൽ വൈസ് പ്രിൻസിപ്പൽ/സിനിയർ അദ്ധ്യാപകൻ വൈദിക സെമിനാരികളുടെ ഒരു പ്രതിനിധിയായി ഉണ്ടായിരിക്കണം. ആത്മീയ സംഘടനകളുടെ പ്രതിനിധിയായി ഏകോപന സമിതി സെക്രട്ടറി/കൺവീനർ ഉണ്ടായിരിക്കണം (7-ാം നിർദ്ദേശം കാണുക). ക്നാനായ സമുദായം, സ്ലീബാദാസ സമൂഹം, ബ്രഹ്മവർ സമൂഹം (കൊങ്കിണി) എന്നിവയ്ക്ക് തെരഞ്ഞെടുപ്പിലൂടെ പ്രാതിനിധ്യം ലഭിച്ചില്ലെങ്കിൽ അവർക്കും നോമിനേഷനിലൂടെ പ്രാതിനിധ്യം നൽകണം. സന്യാസ സമൂഹങ്ങൾക്കും പ്രാതിനിധ്യം നൽകണം. ശേഷിച്ച സീറ്റുകളുടെ പകുതിയിലേക്ക് മലങ്കര മെത്രാപ്പോലീത്താ നേരിട്ടു നോമിനേഷൻ നടത്തണം. ബാക്കി പകുതിയിലേക്കുള്ള നോമിനേഷൻ മലങ്കര മെത്രാപ്പോലീത്താ തന്നെ പരിശുദ്ധ എപ്പിസ്കോപ്പൽ സുന്നഹദോസ് അംഗങ്ങളുടെ ആലോചന കൂടി പരിഗണിച്ച് നടത്തുന്നതായിരിക്കും നല്ലത്. ഇത്

സഭാതലവന്റെ മേലുള്ള സമ്മർദ്ദങ്ങൾ കുറയ്ക്കാൻ സഹായിക്കും. മാനേജിംഗ് കമ്മിറ്റി യോഗത്തിൽ മെത്രാസന സെക്രട്ടറിമാരെ ക്ഷണിക്കുന്നതുപോലെ ആത്മീയ സംഘടനാ കേന്ദ്ര ഭാരവാഹികളെയും ക്ഷണിക്കുന്നതു നല്ലതാണ്.

(13) മാനേജിംഗ് കമ്മിറ്റി നോമിനേഷൻ, നാമനിർദ്ദേശം ചെയ്യപ്പെടുന്ന അംഗങ്ങളും സഭാമക്കളും വാർത്താമാധ്യമങ്ങളിൽ കൂടി മാത്രം അറിയുന്ന രീതി നല്ലതല്ല. അസോസിയേഷൻ യോഗത്തിന്റെ ഉപസംഹാരപ്രസംഗത്തിനു മുൻപായി നോമിനേറ്റഡ് അംഗങ്ങളുടെ ലിസ്റ്റ് പ്രഖ്യാപിക്കുന്നതാണ് നല്ലത്. അതുപോലെ നോമിനേറ്റ് ചെയ്യപ്പെടുന്ന അംഗങ്ങൾ മുൻകൂട്ടി അറിയുകയും വേണം. അവർക്ക് അസൗകര്യമുണ്ടെങ്കിൽ ഒഴിവാക്കണമല്ലോ. മുൻകാലങ്ങളിൽ അസോസിയേഷൻ കഴിഞ്ഞ് ഒരാഴ്ച വരെ വൈകി നോമിനേഷൻ നടന്നിട്ടുണ്ട്. ഒരു യോഗത്തിലും പങ്കെടുക്കാത്ത നോമിനേറ്റഡ് അംഗങ്ങളെ വീണ്ടും നോമിനേറ്റു ചെയ്ത് ആ സീറ്റ് ഉപയോഗശൂന്യമാക്കുന്നതു നല്ലതല്ല.

(14) വർക്കിംഗ് കമ്മിറ്റി രൂപീകരണത്തിനും മാനദണ്ഡങ്ങൾ ഉണ്ടാക്കുന്നതു നല്ലതാണ്. അംഗസംഖ്യ കാലോചിതമായി 15 ആയി വർദ്ധിപ്പിക്കേണ്ടതാണ്. സ്ഥാനമൊഴിയുന്ന അസോസിയേഷൻ സെക്രട്ടറിയെ ഉൾപ്പെടുത്തുന്ന പതിവ് തുടരേണ്ടതാണ്. നിയുക്ത കാതോലിക്കാ, സിനഡ് സെക്രട്ടറി എന്നിവർ അംഗങ്ങളല്ലെങ്കിൽ അവരെ എക്സ് ഒഫീഷ്യോ അംഗങ്ങളാക്കേണ്ടതാണ്. 1934-1951 കാലത്ത് വർക്കിംഗ് കമ്മിറ്റിയെ തെരഞ്ഞെടുക്കുകയായിരുന്നു (അന്നത്തെ ഭരണഘടന വകുപ്പ് 85). ആ നിലയ്ക്ക് തെരഞ്ഞെടുക്കപ്പെട്ട ഒരു വൈദികനെയും ഒരു അയ്മേനിയെയും മാനേജിംഗ് കമ്മിറ്റിയിൽ നിന്ന് നാമനിർദ്ദേശം ചെയ്യുന്നത് നല്ലതാണ്.

(15) അസോസിയേഷൻ മാനേജിംഗ് കമ്മിറ്റി യോഗത്തിന്റെ ചോദ്യോത്തരത്തിന്റെ 90% സഭയിലെ സ്കൂളുകളെ കുറിച്ചുള്ളതാണ്. മാനേജിംഗ് കമ്മിറ്റിയുടെ സമയത്തിന്റെ നല്ല പങ്കും സ്കൂളുകളുമായി ബന്ധപ്പെട്ട വിഷയങ്ങൾ അപഹരിക്കുന്നു. അതുകൊണ്ട് വർഷത്തിൽ ഒരു യോഗം സ്കൂളുകളുടെ പ്രവർത്തനവുമായി ബന്ധപ്പെട്ട വിഷയങ്ങൾ ചർച്ച ചെയ്യാനായി മാത്രം മാറ്റി വയ്ക്കാവുന്നതല്ലേ? ഈ കമ്മിറ്റിയിൽ സ്കൂൾ മാനേജരും ബന്ധപ്പെട്ട ഉദ്യോഗസ്ഥരും നിർബന്ധമായും പങ്കെടുക്കണം. മാനേജിംഗ് കമ്മിറ്റി യോഗത്തിൽ ഗൗരവമുള്ള പ്രമേയങ്ങൾ അനുവദിക്കുകയും ഗൗരവമില്ലാത്തവ നിരുത്സാഹപ്പെടുത്തുകയും വേണം.

(തുടരും...)

നൂറ്റാണ്ടു ജനറേഷൻ സ്വായത്തമാക്കിയ പദമാണ് സെൽഫി. മൊബൈൽ ഫോണോ മറ്റ് ഡിജിറ്റൽ ക്യാമറ ഉപയോഗിച്ചോ സ്വന്തം ചിത്രം പകർത്തുന്നതിനെയാണ് 'സെൽഫി' എന്ന ഓമനപ്പേരിട്ട് വളിക്കുന്നത്. ക്യാമറ സ്വന്തം കൈയ്യകലത്തിൽ വെച്ചോ, അല്ലെങ്കിൽ ഒരു സ്റ്റിക്ക് കൊണ്ടോ എടുക്കുന്ന ഫോട്ടോകളാണിവ. ഫെയ്സ്ബുക്കും, വാട്ട്സ് ആപ്പും ജനപ്രിയമായതോടെയാണ് സെൽഫിക്ക് ഇത്രയേറെ സ്വീകാര്യത ലഭിച്ചത്. സ്വന്തം സെൽഫി മാത്രമല്ല, ഗ്രൂപ്പ് സെൽഫി എടുക്കുന്നതും ഇന്ന് സാധാരണമാണ്.

നല്ല നിമിഷങ്ങൾ മനസ്സിൽ സൂക്ഷിക്കാൻ ആഗ്രഹിക്കുന്നവരാണ് നാമെല്ലാവരും. ആ നിമിഷങ്ങളുടെ ധന്യത പിന്നീട് ഉണർത്തുന്നതിന് അവയുടെ ചിത്രങ്ങൾക്കുവേണ്ടി. ഫോട്ടോകളോടുള്ള ഈ ഹരമാണ് ക്യാമറകളുടെ ലോകത്ത് നാം കാണുന്ന മാറ്റങ്ങൾക്കും സാങ്കേതിക വിദ്യകൾക്കും ആധാരം. കൊണ്ടുനടക്കാൻ ബുദ്ധിമുട്ടുണ്ടായിരുന്ന പഴയ ക്യാമറകളുടെ ലോകത്തുനിന്നും വിരൽതുറന്നുകൊണ്ട് ചിത്രങ്ങൾ പകർത്താൻ കഴിയുന്ന നൂതന ക്യാമറകളിൽ എത്തിനിൽക്കുകയാണ് ഇന്നത്തെ ലോകം.

ചരിത്രം

1839ൽ അമേരിക്കൻ ഫോട്ടോഗ്രാഫറായ റോബർ കൊർണേലിയസ് തന്റെ ക്യാമറയിലൂടെ സ്വയം പകർത്തിയതോടെയാണ് സെൽഫിയുടെ ചരിത്രം പിറക്കുന്നത്. 2010ഓടെ വിലകുറഞ്ഞ മൊബൈൽ ഫോണിൽ പോലും ക്യാമറാ സൗകര്യം ലഭ്യമായിത്തുടങ്ങി. 2012ൽ ഒരു ഓസ്ട്രേലിയൻ നാട്ടുൻപുറത്ത് 'സെൽഫി' പിറവിയെടുത്തു. ഒരു മൊബൈൽ ഫോണിൽ ഒരു ക്യാമറ എന്നത് ഫ്രണ്ട് ക്യാമറയും, ബാക്ക് ക്യാമറയും അതോടെ വന്നു തുടങ്ങി. തുടക്കത്തിൽ ഫ്രണ്ട് ക്യാമറയ്ക്ക് പ്രചാരം കുറവായിരുന്നു. എന്നാൽ സെൽഫിയുടെ വരവോടെ ഫ്രണ്ട് ക്യാമറ അരങ്ങേറാൻ തുടങ്ങി. പിന്നീട് കൂടുതൽ എം. പി. ഡൈമെൻഷനോടുകൂടിയ ക്യാമറാ ഫോണുകൾക്ക് ആവശ്യക്കാർ ഏറുകയും ചെയ്തു.

2014ൽ സെൽഫി സ്റ്റിക്കും പുറത്തിറങ്ങി. സെൽഫി സ്റ്റിക്കിന്റെ അഗ്രത്ത് മൊബൈൽ ഫോൺ ഘടിപ്പിച്ച് ഫോട്ടോ എടുക്കേണ്ട വ്യക്തിയുടെ നേരെ ഉയർത്തി സ്റ്റിക്ക് ഹാൻഡിലിലുള്ള ബട്ടൺ അമർത്തുകയേ വേണ്ടൂ. ഫോട്ടോ റെഡി.

സെൽഫിക്കും കടിഞ്ഞാൺ വേണ്ടേ?

സെൽഫി സ്റ്റിക്കിനു പിന്നാലെ എത്തിയിരിക്കുന്നത് സെൽഫി സ്പൂണാണ്. ആഹാരം കഴിച്ചുകൊണ്ടുതന്നെ സെൽഫിയെടുക്കാനായി സ്റ്റിക്കിന്റെ മാതൃകയിൽ നിർമ്മിച്ചിരിക്കുന്നതാണ് സെൽഫി സ്പൂൺ.

മൂന്നു വർഷം മുമ്പ് 2013ന്റെ പദമായി ഓക്സ്ഫോർഡ് ഡിക്ഷണറിയിൽ തെരഞ്ഞെടുക്കപ്പെട്ട പദമാണ് സെൽഫി. ഫ്രാൻസിസ് മാർപ്പാപ്പായ്ക്കും ഒബാമയ്ക്കും നരേന്ദ്ര മോദിയ്ക്കും ഒപ്പം ക്ലിക്ക് ചെയ്ത സെൽഫികൾ നവമാധ്യമങ്ങളിൽ 'വൈറൽ' ആണ്. പെർപെക്ട് 365 പോലുള്ള ആപ്ലികൾ ഉപയോഗിച്ച് സെൽഫി ആകർഷകമാക്കുന്നതും പതിവായി.

2014ൽ ലോക ഭൗമദിനത്തോടനുബന്ധിച്ച് പതിനായിരക്കണക്കിന് സെൽഫികൾ കൂട്ടിച്ചേർത്ത് നാസ ഒരു മൊബൈൽ സെൽഫി പുറത്തിറക്കി. അതിൽ ഒരുപക്ഷേ താങ്കളും ഉണ്ടാകാം. എന്നാൽ സെൽഫിക്ക് ഇത്രയേറെ പ്രചാരമുണ്ടാകുവാൻ കാരണം എന്താണ്? മറ്റൊരാൾ എന്റെ ഫോട്ടോ എടുക്കുന്നതിനേക്കാൾ എനിക്കിഷ്ടപ്പെട്ട പോസുകളിൽ എന്റെ ഫോട്ടോ എടുക്കാം എന്നതാണ് ഇതിന്റെ പ്രത്യേകത. കൂടാതെ ഭയാശങ്കകളില്ലാതെ ഫോട്ടോ എടുക്കുകയും ചെയ്യാം.

സെൽഫി ആപൽക്കരമാകുമ്പോൾ

ഇന്ന് ലോകത്തിൽ ഏറ്റവും കൂടുതൽ സെൽഫി മരണങ്ങൾ റിപ്പോർട്ട് ചെയ്യുന്നത് നമ്മുടെ രാജ്യത്താണ് എന്നത് ദുഃഖകരമാണ്. നമ്മുടെ രാജ്യത്തെ മരണകാരണങ്ങളുടെ പട്ടികയിൽ ഒരു പുതിയ പേരുകൂടി എഴുതപ്പെടുകയാണ്. - സെൽഫി മരണങ്ങൾ. സാഹസികവും ആപൽക്കരവുമായ സെൽഫി ശ്രമങ്ങൾ ചിലരുടെ മരണത്തിനിടയാക്കിയതും പെർഫെക്ട് സെൽഫി എടുക്കാൻ ശ്രമിച്ച് പരാജയപ്പെട്ട ചിലർ ഇനി ജീവിച്ചിരിക്കേണ്ട എന്നു തീരുമാനമെടുത്തതുമൊക്കെ 'സെൽഫി'യുടെ പ്രയാണ വഴികളിലെ രസമില്ലാത്ത വാർത്തകളായി മാറി. സ്വന്തം ബാഹ്യരൂപത്തെപ്പറ്റി ചിലർക്കുണ്ടാകുന്ന അമിതമായ ആകുലതയുടെ രോഗലക്ഷണമായി 'സെൽഫി മാനിയ'

കാമുകിയെ കൊന്നശേഷം ആ മൃതദേഹം

വെച്ച് സെൽഫിയെടുത്ത് ഫെയ്സ്ബുക്കിൽ പോസ്റ്റ് ചെയ്യുന്നവരുടെ ലോകത്താണ് നാം ജീവിക്കുന്നത്. സെലിബ്രിറ്റികൾക്കുപോലും സ്വസ്ഥമായി നടക്കുവാൻ കഴിയുന്നില്ല. നവീന മാധ്യമങ്ങളിൽ സെൽഫിയിടാൻ ചിലർ കാണിക്കുന്ന താല്പര്യങ്ങൾ അതിസാഹസമാണ്.

സെൽഫി മോർഫുകൾ പെൺകുട്ടികളുടെ സൽപ്പേരിന് കളങ്കമായതും മറ്റുള്ളവർ എടുത്ത സെൽഫികളിൽ അറിയാതെ പെട്ട് ജീവിതം തകർന്ന പെൺകുട്ടികളും വിരളമല്ല.

പാലക്കാട് റെയിൽവേ സ്റ്റേഷനിൽ നിർത്തിയിട്ടിരുന്ന ട്രെയിനിനു മുകളിൽ കയറി സെൽഫിയെടുക്കാൻ ശ്രമിച്ച വിദ്യാർത്ഥികൾ റെയിൽവേ ഉദ്യോഗസ്ഥരുടെ തക്കസമയത്തെ ഇടപെടൽ മൂലമാണ് രക്ഷപെട്ടത്. പുറപ്പെടാൻ നിന്നിരുന്ന ഗൂഡ്സ് ട്രെയിനിനു മുകളിൽ വൈദ്യുതി ലൈനിൽ തട്ടുന്ന വിധത്തിലാണ് ഒൻപതു വിദ്യാർത്ഥികൾ നിന്നിരുന്നത്.

ട്രെയിനിനു മുകളിൽ കയറി സെൽഫിയെടുക്കാൻ ശ്രമിച്ച വാളയാർ സ്വദേശിയായ വിദ്യാർത്ഥി വൈദ്യുതി ലൈനിൽ നിന്നും ഷോക്കേറ്റ് മരിച്ചത് കഴിഞ്ഞ വർഷമാണ്. സഞ്ചരിക്കുന്ന പാസഞ്ചർ ട്രെയിനിനു മുകളിൽ നിന്നും സെൽഫിയെടുക്കാൻ ശ്രമിച്ച യുവാക്കളെ അറസ്റ്റ് ചെയ്തത് ആലപ്പുഴയിൽ നിന്നുമാണ്.

മൊബൈലിൽ സ്വന്തം മരണം അഭിനയിക്കുന്നതിനിടെയാണ് അഭിലാഷ് എന്ന യുവാവ് കയർ കുരുങ്ങി മരിച്ചത്. ഫെയ്സ്ബുക്കിൽ അപ്ലോഡ് ചെയ്യാൻ വീട്ടിനുള്ളിൽ സ്വന്തം മരണം അഭിനയിക്കുന്നതിനിടെയായിരുന്നു അപകടം. നിറതോക്കുമായി സെൽഫിയെടുക്കാൻ ശ്രമിക്കുന്നതിനിടെ അബദ്ധത്തിൽ വെടിയേറ്റു മരിച്ച 19കാരനെയും ചരിത്രം മറന്നിട്ടില്ല. മോസ്കോയിൽ സെൽഫി എടുക്കാൻ മതിലുചാരിനിന്ന പെൺകുട്ടിയാണ് മതിലിടിഞ്ഞുവീണ് മരിച്ചത്.

പാമ്പിനോടൊത്ത് സെൽഫിയെടുത്ത് പാമ്പിന്റെ കടിയേറ്റ് മരിച്ചവർ, അപകടങ്ങൾ സെൽഫിയിൽ പകർത്തി അപകടത്തിൽ പെട്ടവർ, നദീതീരത്ത് സെൽഫിയെടുത്ത് നദിയിൽപെട്ടു മരിച്ചവർ, ഭൂകമ്പങ്ങളും, അഗ്നിപർവ്വതങ്ങളും സെൽഫിയിലാക്കി സ്വയം നശിച്ചവർ അതെ! സെൽഫി വിതച്ച അപകടങ്ങളുടെ 'വീരകഥകൾ' അനവധിയാണ്.

മൃതപ്രാണനായി വഴിവക്കിൽ കിടക്കുന്നവരോടൊപ്പം സെൽഫിയെടുത്ത് 'ആഘോഷി'ക്കുന്നവരും വിരളമല്ല. അവരെ ആശുപത്രിയിലാക്കുവാനല്ല, ഒരു സെൽഫിയുടെ സാധ്യതയാണ് ഇക്കൂട്ടർ എവിടെയും തിരയുന്നത്. 'സാഡിസം' എന്ന്

മാത്രം ഇതിനെ വിളിക്കാനാവില്ല. അതിനുമേലെയുള്ള ധാർമ്മിക അപചയമാണിത്.

സെൽഫിക്കു പിന്നിൽ

മറ്റൊരാൾ നമ്മെ എങ്ങനെ കാണുന്നു എന്ന് ഓരോ വ്യക്തിക്കും ആഗ്രഹമുണ്ട്. അത് സാക്ഷാത്ക്കരിക്കാൻ പറ്റുന്ന ഒരു പ്ലാറ്റ്ഫോമായിട്ടാണ് സെൽഫി പോസ്റ്റുകളെ കാണേണ്ടത്. അതിൽ പോസിറ്റീവും നെഗറ്റീവും ഉണ്ട്. ചിലർ മറ്റുള്ളവരുടെ ശ്രദ്ധ എപ്പോഴും ആകർഷിക്കാൻ ശ്രമിക്കുന്നവരാണ്. അവർ സെൽഫി എടുക്കുന്നത് മറ്റുള്ളവർക്കുവേണ്ടിയാണ്. ചിലരാകട്ടെ സെൽഫി എടുത്ത് മറ്റുള്ളവരേക്കാൾ സ്വയം ആസ്വദിക്കാൻ ഇഷ്ടപ്പെടുന്നവരാണ്.

ഇടയ്ക്കിടയിൽ ഫോട്ടോ എടുത്ത് പോസ്റ്റ് ചെയ്യുക, എത്ര എടുത്താലും മതിയാവില്ല എന്ന അവസ്ഥ വരിക, ലൈക്കും കമന്റും പോരാ എന്നു തോന്നുക ഈ സ്വഭാവം സാമൂഹ്യ ബന്ധങ്ങളെയും ജീവിതത്തിന്റെ ബാക്കി പ്രവർത്തനങ്ങളെയുമെല്ലാം ദോഷകരമായി ബാധിക്കുമ്പോഴാണ് സെൽഫി ഒരു രോഗമായി മാറുന്നതെന്ന് പ്രമുഖ മനഃശാസ്ത്രജ്ഞനായ ഡോ. ടി. പി. സന്ദീപ് പറയുന്നു.

“അവനവനിസ”ത്തിന്റെ മറ്റൊരു രൂപമാണ് സെൽഫി. മനുഷ്യൻ ഇന്ന് സ്നേഹിക്കുന്നത് തന്നെ തന്നെയാണ്. സ്വയം ആരാധിക്കുവാനായി അവൻ അധഃപതിക്കുന്നു.

സെൽഫിയെക്കുറിച്ച് ഡിസംബറിൽ മാതൃഭൂമിയിൽ വന്ന “എന്നെയാണെനിക്കിഷ്ടം” എന്ന ലേഖനത്തിൽ കൽപ്പറ്റ നാരായണൻ “ആത്മ” പ്രദർശനത്തിലെയും “ആത്മ” പ്രകാശനത്തിലെയും സെൽഫി വ്യത്യസ്തമാണെന്ന് പറയുന്നുണ്ട്. “സെൽഫി” ആത്മ പ്രദർശനമാണ്. കവിതയെഴുതുന്നതും, ലേഖനമെഴുതുന്നതും അലിവു കാട്ടുന്നതും ആത്മപ്രകാശനമാണ്. ബാഹ്യരൂപങ്ങൾക്ക് വലിയ പ്രാധാന്യം കല്പിക്കുന്ന ആധുനിക യുഗത്തിൽ കവിതയേക്കാൾ സെൽഫി കാണ “ലൈക്ക്” കിട്ടുക.

കുഞ്ഞുണ്ണിമാഷ് ഒരിക്കൽ ഇങ്ങനെ പറഞ്ഞു. “എനിക്ക് എന്നെയാണിഷ്ടം അപ്പോൾ അതുകഴിഞ്ഞിട്ടോ! അതിന് അത് കഴിയുന്നില്ലല്ലോ.”

അഹങ്കാരത്തിന്റെയും ‘അവനവനിസ’ത്തിന്റെയും സെൽഫികൾക്ക് തടയിടാൻ നമുക്ക് കഴിയുമോ? നമ്മുടെ മേലുള്ള നിയന്ത്രണം നമുക്ക് നഷ്ടമാകുന്നുവോ? ഉറക്കെ ചിന്തിക്കാൻ സമയമായി.



വി. നോമ്പ് ഒരു ലഘുപഠനം

(കഴിഞ്ഞ ലക്കം തുടർച്ച....)

ഒരു കാര്യം കൂടെ പറഞ്ഞ് ആ ഭാഗം അവസാനിപ്പിക്കുന്നു. ക്രൈസ്തവ സഭയുടെ ആചാരാനുഷ്ഠാനങ്ങൾ യഹൂദ മതത്തിന്റെ പിൻതുടർച്ചയാണെന്നു സമ്മതിക്കുമ്പോൾ മറ്റൊരു ചോദ്യം ഉയർന്നു വരാവുന്നതാണ്. പഴയ നിയമകാലത്ത് കാണാത്ത ചില ആചാരങ്ങൾ സഭയിൽ ഉണ്ടല്ലോ. വി. കുർബ്ബാന, മാമ്മോദീസാ തുടങ്ങിയവ. ഇവ കർത്താവു സ്ഥാപിച്ചതാണെന്നു പറഞ്ഞാലും ഇന്നു ചെയ്യുന്നതുപോലെ ആചരിക്കുവാൻ കർത്താവ് പറഞ്ഞിട്ടില്ലല്ലോ എന്ന ചോദ്യം മാത്രമേയുള്ളൂ. വി. യോഹ. 16:13. “അവൻ വന്നു നിങ്ങളെ സകല സത്യത്തിലും വഴി നടത്തും” എന്ന് കർത്താവ് വാഗ്ദത്തം ചെയ്തു പരിശുദ്ധാത്മാവിന്റെ പ്രവർത്തനങ്ങളെക്കുറിച്ചു പറഞ്ഞിരിക്കുന്നു ഈ വാക്യമാണ് അതിന് ഉത്തരമായി ചൂണ്ടിക്കാണിക്കാവുന്നത്. “കർത്താവ് പഠിപ്പിച്ചതും ഉപദേശിച്ചതും കൂടാതെയുള്ള സത്യങ്ങളിലൂടെ സഭയെ നയിക്കുവാനായിട്ടാണ് കർത്താവ് പരിശുദ്ധ റൂഹായെ നൽകിയത്. എന്നാൽ ഈ വാക്യം വ്യക്തമാക്കുന്നു. ഈ പരിശുദ്ധാത്മാവിന്റെ നടത്തിപ്പിലൂടെയാണ് ഇവയെല്ലാം സഭയുടെ ആചാരാനുഷ്ഠാനങ്ങളായി തീർന്നത്. എന്നാൽ ആ വിധത്തിലുള്ള പരിശുദ്ധാത്മ നടത്തിപ്പ് സഭയ്ക്ക് ലഭിക്കുന്നത്, പ്രത്യേക കൈവെയ്പിലൂടെ ഈ അധികാരം ലഭിച്ച ശ്ലീഹാന്മാരിലൂടെയും അവരുടെ കൈവെയ്പു ലഭിച്ച സഭാസ്ഥാനികളിലൂടെയും മറ്റും മാത്രമാണ്. എല്ലാവർക്കും ലഭിക്കുന്ന ആത്മ നൽകലായിട്ടല്ല അതു നൽകിയിരിക്കുന്നത്. പരിശുദ്ധ സുന്നഹദോസിലൂടെയാണ്. അതു സഭയ്ക്കു ലഭിക്കുന്നത് എന്നു സാരം. അപ്പോസ്തോലന്മാരുടെ കാലത്ത് ഉണ്ടായ അഭിപ്രായഭിന്നത; യഹൂദ ക്രിസ്ത്യാനികളും പുറജാതി ക്രിസ്ത്യാനികളും തമ്മിലുള്ള ചേർച്ചയില്ലായ്മ പരിഹരിച്ചത് അപ്പോസ്തോലന്മാരുടെ യോഗമാ

ണെന്ന് അപ്പൊ. 15-ാം അദ്ധ്യായത്തിൽ നാം വായിക്കുന്നു. സഭയിലുള്ള എല്ലാവരും ചേർന്നോ ഏതെങ്കിലും ഒരു അപ്പോസ്തോലൻ മാത്രമോ ഏറ്റു മുത്ത തീരുമാനമല്ല അത്. അവരുടെ തീരുമാനത്തെക്കുറിച്ചു രേഖപ്പെടുത്തിയിരിക്കുന്നത് അവിടെ വളരെ ശ്രദ്ധാർഹമാണ്. അപ്പൊ. 15:28 “വിഗ്രഹാർപ്പിടം, രക്തം, ശ്വാസംമുട്ടിയത്. പരസംഗം എന്നിവ വർജ്ജിക്കുന്നത് ആവശ്യം എന്നല്ലാതെ അധികമായ ഭാരം ഒന്നും നിങ്ങളുടെ മേൽ ചുമത്തരുത് എന്ന് പരിശുദ്ധാത്മാവിനും ഞങ്ങൾക്കും തോന്നിയിരിക്കുന്നു.” ‘പരിശുദ്ധാത്മാവിനും തോന്നിയിരിക്കുന്നു’ എന്നത് തീരുമാനം തങ്ങളുടേതല്ല, പരിശുദ്ധാത്മാവിന്റേതാണ് എന്ന് വെളിവാക്കുന്നു. വി. വേദപുസ്തക വാക്യങ്ങൾ തെളിവാക്കി കാണിക്കുവാനില്ലാത്ത ആചാരാനുഷ്ഠാനങ്ങളെല്ലാം വേദവിപരീതമാണെന്നു പറഞ്ഞു പരിത്യജിക്കുന്നത് പരിശുദ്ധാത്മാവിന്റെ വ്യാപാരശക്തിയെ പൂർണ്ണമായി ഗ്രഹിക്കാൻ കഴിയാത്തതുകൊണ്ടാണ്. വി. സഭ ആചരിക്കുന്ന അഞ്ചുനോമ്പുകളും ബുധൻ, വെള്ളി നോമ്പുകളും ഞായറാഴ്ച ആചരണവുമെല്ലാം ആ വിധത്തിൽ സഭയിൽ ഈ വിധത്തിൽ കടന്നുവന്നതായാൽ അവയ്ക്കൊന്നും വി. വേദപുസ്തക തെളിവുകൾ തേടേണ്ടതില്ല.

വി. നോമ്പിനെക്കുറിച്ച് വി. വേദപുസ്തകത്തിൽ എന്തെങ്കിലും പരാമർശങ്ങളുണ്ടോ? ഉണ്ടെങ്കിൽ അതിന്റെ അർത്ഥവും പ്രസക്തിയും എന്താണ്? എന്നീ അന്വേഷണങ്ങൾ ഇവിടെ ആവശ്യമായി വരുന്നു. ഭക്ഷണം വെടിയാൻ നിഷ്കർഷിക്കുന്ന നോമ്പിന് വി. വേദപുസ്തകാടിസ്ഥാനമില്ല. പ്രത്യേകിച്ച് പുതിയ നിയമത്തിൽ എന്നു കരുതുന്നവർ ചൂണ്ടിക്കാണിക്കുന്ന ചില വേദപുസ്തക തെളിവുകൾ ആദ്യമേ പരിശോധിക്കേണ്ടതുണ്ട്. അവർ പറയുന്ന ഒരു തെളിവ് നമ്മുടെ കർത്താവ് പറഞ്ഞ വാക്കുകൾ തന്നെയാണ്. വി. മത്താ. 15:11,

വി. മാർക്കോ. 7:15 എന്നീ വാക്യങ്ങളാണ് അതിന് ഉപോദ്ബലകമായി അവർ എടുത്തു കാണിക്കുന്നത്. “മനുഷ്യൻ അശുദ്ധി വരുത്തുന്നത് വായിക്ക കത്ത് ചെല്ലുന്നതല്ല, വായിൽ നിന്നു പുറപ്പെടുന്നതത്രെ. അതു മനുഷ്യനെ അശുദ്ധമാക്കുന്നു.” എന്ന കർത്താവിന്റെ വാക്കുകൾ എന്തും ഭക്ഷിക്കുവാനുള്ള ഒരു ലൈസൻസായിട്ടാണ് അവർ കാണുന്നത്. ഒരു കാര്യം ഇവിടെ ആദ്യമേ അറിയിക്കേണ്ടതുണ്ട്. സന്ദർഭത്തിൽ നിന്നു അടർത്തു മാറ്റി ഒരു വാക്യം മാത്രം എടുത്തു വ്യാഖ്യാനിക്കുന്നതുകൊണ്ടു വന്നു ഭവിക്കുന്ന തെറ്റായ ധാരണയാണ് ഇതിനു കാരണം. ഈ വാക്യം എന്തിനു പറഞ്ഞു? എപ്പോൾ പറഞ്ഞു എന്നുകൂടി ശ്രദ്ധിക്കുമ്പോൾ മാത്രമേ അതിന്റെ ശരിയായ അർത്ഥം മനസ്സിലാകുകയുള്ളൂ. കർത്താവിന്റെ വാക്കുകൾക്ക് വാചാർത്ഥത്തിന് അപ്പുറത്ത് ചില അർത്ഥതലങ്ങൾ കൂടെയുണ്ട്. ദൈവരാജ്യത്തിന്റെ മർമ്മങ്ങളെ അറിവാൻ വരം ലഭിച്ചിരിക്കുന്ന (വി. ലൂക്കോ. 8:10) ശിഷ്യന്മാർക്കുപോലും പലതും ഗ്രഹിക്കാൻ കഴിഞ്ഞിരുന്നില്ലായെന്നു നാം കാണുന്നുണ്ട്. ഇവിടെയും കർത്താവ് പറഞ്ഞതിന്റെ അർത്ഥം ശിഷ്യന്മാർക്ക് മനസ്സിലായില്ലായെന്നു തുടർന്നു നാം കാണുന്നുണ്ട്. ഇതിന്റെ അർത്ഥം പൂർണ്ണമായി ഗ്രഹിക്കണമെങ്കിൽ രണ്ടുമൂന്നു കാര്യങ്ങൾ ശ്രദ്ധിച്ചേ മതിയാവൂ. വി. മത്താ. 15:1-20, വി. മാർക്കോ. 7:123 എന്നീ ഭാഗങ്ങൾ ശ്രദ്ധാപൂർവ്വം വായിക്കണം എന്നതാണ് ഒന്നാമത്തെ കാര്യം. സന്ദർഭം മനസ്സിലാക്കണമെന്നു സാരം. ശിഷ്യന്മാർ പൂർവ്വികരുടെ സമ്പ്രദായം ലംഘിച്ച് കൈകഴുകാതെ ഭക്ഷിക്കുന്നതുകണ്ട് പരീശന്മാരും ശാസ്ത്രീന്മാരും പരാതിപ്പെട്ടപ്പോൾ കർത്താവ് നൽകിയ മറുപടിയാണ് ഇത് എന്ന് വി. മത്താ. 15:2, വി. മാർക്കോ. 7:2 എന്നീ വാക്യങ്ങളിൽ നമുക്കു കാണുവാൻ കഴിയുന്നു. ഒരു ഭക്ഷണവും വർജ്ജിക്കേണ്ടതില്ലായെന്ന അർത്ഥത്തിലല്ല കർത്താവ് ഇങ്ങനെ പറഞ്ഞ്. ഭക്ഷണ കാര്യത്തിലുള്ള അവരുടെ സമ്പ്രദായത്തെയാണ് ഇവിടെ വിമർശിച്ചിരിക്കുന്നത്. ന്യായ പ്രമാണങ്ങളെയല്ല ന്യായ പ്രമാണാചാരങ്ങളിൽ വന്നു ഭവിച്ച പിഴവുകളെയാണ് കർത്താവ് എല്ലായ്പ്പോഴും വിമർശിച്ചിട്ടുള്ളത്. നിങ്ങളുടെ സമ്പ്രദായംകൊണ്ട് നിങ്ങൾ ദൈവകല്പനകളെ ലംഘിക്കുന്നത്. എന്തുകൊണ്ട് എന്നു ചോദിച്ചിട്ടു നിന്റെ പിതാവിനെയും മാതാവിനെയും ബഹുമാനിക്കുന്ന ദൈവകല്പനയോടു കൂട്ടിച്ചേർത്ത മാനുഷിക കൽപന ചൂണ്ടിക്കാട്ടി കർത്താവ് പറയുന്നു: “ഇങ്ങനെ നിങ്ങളുടെ സമ്പ്രദായത്താൽ

നിങ്ങൾ ദൈവവചനത്തെ ദുർബ്ബലമാക്കുന്നു.” (വി. മത്താ. 15:6) ഭക്ഷണത്തെക്കുറിച്ചല്ല, അതു ഭക്ഷിക്കുന്നതിൽ കൂട്ടിച്ചേർത്ത മാനുഷിക കൽപനയാണ് കർത്താവ് ഇവിടെയും വിമർശിച്ചത്.

മനുഷ്യന് അശുദ്ധി വരുത്തുന്നത് വായ്ക്കകത്തെത്തപ്പെടുന്നതല്ലായെന്ന വാക്യം ഒരു ഉപമയാണെന്നത്രേ രണ്ടാമത്തെ കാര്യം. ഈ ഭാഗം വായിച്ചിട്ടുള്ളവർ, പ്രത്യേകിച്ച് അതിനെ ദുർവ്യാഖ്യാനം ചെയ്തിട്ടുള്ളവർ ഇത് ഒരു ഉപമയാണെന്ന സത്യം മനസ്സിലാക്കിയിട്ടുണ്ടോ എന്നു സംശയിക്കണം. ശിഷ്യന്മാർ ഇത് ഒരു ഉപമയായിട്ടാണ് മനസ്സിലാക്കിയത് എന്ന് വി. മത്താ. 15:15, വി. മാർക്കോ. 7:17 എന്നീ വാക്യങ്ങൾ വെളിവാക്കുന്നു. ഉപമയാണെന്നു തിരിച്ചറിഞ്ഞ ശിഷ്യന്മാർക്കുപോലും അതിന്റെ അർത്ഥം മനസ്സിലായില്ല. അതുകൊണ്ടാണല്ലോ പത്രോസ് ആ ഉപമ തങ്ങൾക്കു തെളിയിച്ചു തരേണം എന്നു പറഞ്ഞത്. ഇത് ഒരു ഉപമയാണെന്നുപോലും അറിയാത്തവർ പിന്നെ ഇതിന്റെ അർത്ഥം എങ്ങനെ ഗ്രഹിക്കും? അതുകൊണ്ടുതന്നെ കർത്താവ് ആ ഉപമയുടെ അർത്ഥം ശിഷ്യന്മാർക്ക് വിശദമാക്കിക്കൊടുത്തു. സംസാരത്തിനും പ്രവൃത്തിക്കുമെല്ലാം അടിസ്ഥാനം ഹൃദയമാണ്. ഹൃദയത്തിൽ നിന്നാണ് അതു പുറപ്പെടുന്നത്. അതുകൊണ്ടു ഹൃദയം നന്നാവണം എന്നു പഠിപ്പിക്കുകയായിരുന്നു ഈ ഉപമയിലൂടെ കർത്താവ് ചെയ്തത്. വി. മത്താ. 15:18ൽ ഇങ്ങനെ നാം വായിക്കുന്നു. ‘വായിൽ നിന്നു പുറപ്പെടുന്നതോ ഹൃദയത്തിൽ നിന്നു വരുന്നു. അതു മനുഷ്യനെ അശുദ്ധമാക്കുന്നു.’ വി. മത്താ. 12:34ൽ കർത്താവ് പറഞ്ഞിരിക്കുന്നതു കൂടെ ഇതിനോടു ചേർത്ത് വായിക്കണം. “ഹൃദയം നിറഞ്ഞു കവിയുന്നതല്ലോ വായ് സംസാരിക്കുന്നത്. മനുഷ്യനെ അശുദ്ധമാക്കുന്ന പാപം, പ്രവൃത്തികളിൽ മാത്രമല്ല, നോട്ടത്തിലും ചിന്തയിലും വിചാരത്തിലും സംസാരത്തിലും എല്ലാം വ്യാപിച്ചു കിടക്കുമെന്ന് ന്യായപ്രമാണത്തെ വ്യാഖ്യാനിച്ചു പഠിച്ചിട്ടപ്പോൾ കർത്താവ് വ്യക്തമാക്കിയിട്ടുണ്ട്. വി. മത്താ. 5:11-18 ഭാഗത്ത് നമുക്ക് വായിക്കുവാൻ കഴിയുന്നു.

വായിക്കകത്തുചെയ്യുന്നതൊന്നും മനുഷ്യനെ അശുദ്ധമാക്കുന്നില്ലായെന്നതിനാൽ എന്തും ഭക്ഷിക്കാമെന്നു കരുതുന്നവർ വിവേചനം കൂടാതെ എന്തും ഭക്ഷിക്കുമോ? ഭക്ഷിക്കുവാൻ പാടില്ലാത്തതു പലതും ഭക്ഷിക്കാതിരിക്കുന്നത് എന്തുകൊണ്ട്? ജീവനെ ഭയന്നിട്ടാണ് എന്നതല്ല സത്യം പല രോഗങ്ങൾക്കും കാരണമായി തീരുന്ന ചില ഭക്ഷണങ്ങൾ വർജ്ജിക്കണമെന്ന് ഡോക്ടർ നിർദ്ദേശിക്കുന്നു.

ശിക്ഷുന്മാർ അകത്തുചെല്ലുന്നതൊന്നും അശുഭമാക്കുകയില്ലായെന്നു പറഞ്ഞു ആ നിർദ്ദേശങ്ങൾ അവഗണിക്കുമോ? ആരോഗ്യം നിലനിർത്തുവാനും ജീവഹാനി ഒഴിവാക്കുവാനും നാം ചില വർജനങ്ങൾ സ്വീകരിക്കാൻ തയ്യാറാകുന്നു. എന്നാൽ അതിനേക്കാൾ വിലയേറിയ ആത്മാവിന്റെ വളർച്ചയ്ക്കും ബലത്തിനും വേണ്ടിയുള്ള വർജ്ജനങ്ങൾ നിരാകരിക്കുകയും ചെയ്യുന്നു.

ഭക്ഷണത്തിന്റെ വർജനം ആവശ്യമില്ലാത്തതാണെന്ന് വാദിക്കുന്നവർ അതിനു തെളിവായി. തിമോ 4:2-4 ചൂണ്ടിക്കാണിക്കുന്നു. അവിടെ നാം ഇങ്ങനെയാണ് വായിക്കുന്നത്. “അവർ സ്വന്തം മനസ്സാക്ഷിയിൽ ചൂടുവെച്ചവരായി വിവാഹം വിലക്കുകയും സത്യത്തെ ഗ്രഹിച്ചിരിക്കുന്ന വിശ്വാസികൾ സ്തോത്രത്തോടെ അനുഭവിക്കാൻ ദൈവം സൃഷ്ടിച്ച ഭോജങ്ങളെ വർജ്ജിക്കണമെന്ന് കല്പിക്കുകയും ചെയ്യുന്നു. എന്നാൽ ദൈവത്തിന്റെ സൃഷ്ടി എല്ലാം നല്ലതു; സ്തോത്രത്തോടെ അനുഭവിക്കുമെങ്കിൽ ഒന്നും വർജ്ജിക്കേണ്ടതില്ല”. നോമ്പിലെ വർജ്ജനത്തെക്കുറിച്ചല്ല ഇവിടെ പറയുന്നത്. ചില ഭക്ഷണങ്ങൾ സ്ഥിരമായി ഉപേക്ഷിക്കണമെന്നു പറയുന്നതിനെയാണു പരിശുദ്ധ പൗലോസുശ്ലീഹാ എതിർക്കുന്നത്. വിവാഹം വിലക്കുന്നതിനെ എതിർക്കുന്ന പൗലോസുശ്ലീഹാ അവിവാഹിതനായിട്ടാണല്ലോ ജീവിച്ചത്. എന്നാൽ സ്തോത്രത്തോടെ അനുഭവിക്കുമെങ്കിൽ ഒന്നും വർജ്ജിക്കേണ്ടതില്ലായെന്നതിനാണ് അവർ കൂടുതൽ പ്രാധാന്യം കല്പിക്കുന്നത്. ഇവിടെ ഒരു ചോദ്യം പ്രസക്തമാണ്. മദ്യപാനിയായ ഒരു മനുഷ്യൻ ഞാൻ സ്തോത്രത്തോടെയാണ് മദ്യം കഴിക്കുന്നത് എന്ന് പറഞ്ഞാൽ അതു സമ്മതിച്ചുകൊടുക്കുമോ? പരിശുദ്ധ പൗലോസുശ്ലീഹാ പോലും സമ്മതിക്കുകയില്ലായെന്നതിനു സംശയമില്ല. കാരണം, മദ്യപാനി സ്വർഗ്ഗരാജ്യത്തിൽ പ്രവേശിക്കുകയില്ലായെന്ന് പൗലോസുശ്ലീഹാ വ്യക്തമായി പറഞ്ഞിട്ടുണ്ട്. റോമ:4:കാൽ “മാംസം തിന്നാതെയും വീഞ്ഞുകുടിക്കാതെയും ഇരിക്കുന്നത് നല്ലത്” എന്നു പറഞ്ഞിരിക്കുന്നത് ഇതിനോട് ചേർത്തു ചിന്തിക്കുക. മദ്യപാനി സ്തോത്രത്തോടെ മദ്യം ഉപയോഗിക്കുന്നതിനെ കുറിച്ചു പറഞ്ഞപ്പോൾ ഒരു വിശ്വാസി പ്രതികരിച്ചത് ഇങ്ങനെയാണ്. എല്ലാം ഭക്ഷിക്കാമെന്നല്ല; ദൈവം സൃഷ്ടിച്ചത് എല്ലാം നല്ലതു എന്നു പറഞ്ഞിട്ടാണല്ലോ. അങ്ങനെ പറഞ്ഞിരിക്കുന്നത്. മദ്യം ദൈവം സൃഷ്ടിച്ചതല്ല. മനുഷ്യൻ ഉണ്ടാക്കിയതാണ്. ഇവിടെയും ഒരു

ചോദ്യത്തിനു ഉത്തരം പറയേണ്ടതായി വരും. ദൈവം സൃഷ്ടിച്ചതെല്ലാം അതേപടിയാണോ നാം ഭക്ഷിക്കുന്നത്. അതിന് എന്തെല്ലാം മാറ്റങ്ങൾ വരുത്തിയും കൂട്ടികലർത്തിയുമാണ് അവ ഭക്ഷണമാക്കി തീർക്കുന്നത്. അവിടെയും ദൈവം സൃഷ്ടിച്ചതെല്ലാം എന്നു പറയുന്നതിലും ചില നിയന്ത്രണങ്ങളും വർജ്ജനങ്ങളുമുണ്ട് എന്ന് വ്യക്തം.

“അങ്ങാടിയിൽ വിലക്കുന്നത് എന്തെങ്കിലും മനസ്സാക്ഷി നിമിത്തം ഒന്നും അന്വേഷണം കഴിക്കാതെ തിന്നുവീൻ” എന്ന് കൊരി. 10:25 ൽ പറഞ്ഞിരിക്കുന്നത് നോമ്പിന് എതിരായി ചിലർ ഉപയോഗിക്കുന്നു. വിഗ്രഹാർഷിതം തിന്നുന്നതിനെ കുറിച്ചാണ് പരി. പൗലോസുശ്ലീഹാ ഇവിടെ പറയുന്നത് നോമ്പല്ല. കൊരിത്തിൽ അന്ന് മാംസവും ഭക്ഷണസാധനങ്ങളും വിഗ്രഹത്തിനു അർപ്പിച്ചതിനു ശേഷമാണ് വിലക്കുകയും മറ്റുള്ളവർക്ക് നല്കുകയും ചെയ്തിരുന്നത്. അതു ഭക്ഷിക്കുന്നതിനെക്കുറിച്ചാണ് ഇവിടെ പറയുന്നത്. അതു ഭക്ഷിക്കുന്നതിൽ പരി. പൗലോസുശ്ലീഹാ ഒരു നിബന്ധന അവിടെ വെച്ചിരിക്കുന്നു. “മനസ്സാക്ഷി നിമിത്തം ഒന്നും അന്വേഷിക്കാതെ തിന്നുവീൻ”. എന്നാൽ അവിടെ തന്നെ 27, 28, 29 എന്നീ വാക്യങ്ങൾകൂടെ വായിക്കുമ്പോൾ അതു തിന്നുവാൻ സാധിക്കുമോ എന്ന് ചിന്തിക്കണം. അവിടെ നാം ഇങ്ങനെ വായിക്കുന്നു. അവിശ്വാസികളിൽ ഒരുവൻ നിങ്ങളെ ക്ഷണിച്ചാൽ നിങ്ങൾക്കു പോകുവാൻ മനസ്സുണ്ടെങ്കിൽ, നിങ്ങളുടെ മുമ്പിൽ വിളമ്പുന്നത് എന്തായാലും ഒന്നും അന്വേഷിക്കാതെ തിന്നുവീൻ ഇന്ന് നോമ്പില്ലാത്തവരുടെ വിവാഹസദ്യയ്ക്കു ചെന്നിട്ട് മാംസവും മറ്റും ഭക്ഷിക്കുമ്പോൾ പലരും സമാധാനിക്കുന്നത് ഈ വാക്യത്തിലാണ്. എന്നാൽ ഉടനെ പറയുന്നത് ശ്രദ്ധിയ്ക്കൂ. എന്നാൽ ഒരുവൻ ഇത് വിഗ്രഹാർപ്പിതം എന്ന് നിങ്ങളോട് പറഞ്ഞാൽ അതു അറിയിച്ചവൻ നിമിത്തവും മനസ്സാക്ഷി നിമിത്തവും തിന്നരുത്. ആദ്യം മനസ്സാക്ഷി നിമിത്തം തിന്നാമെന്നു പറഞ്ഞിട്ടു ഇവിടെ മനസ്സാക്ഷി നിമിത്തം തന്നെ തിന്നരുതെന്ന് പറയുന്നു. അടുത്ത വാക്യത്തിൽ മനസ്സാക്ഷിക്കു നൽകുന്ന വിശദീകരണം മറ്റൊരു സത്യമാണ് വെളിവാക്കുന്നത്. “മനസ്സാക്ഷി എന്നു ഞാൻ പറയുന്നത് തന്റേതല്ല, മറ്റുവന്റേതല്ലേ. എന്റെ സ്വാതന്ത്ര്യം അന്യമനസ്സാക്ഷിയാൽ വിധിക്കപ്പെടുന്നത് എന്തിന്? മനസ്സാക്ഷിയെ തന്റേതല്ല, അന്യന്റേതാണ് എന്നു പറയുമ്പോൾ അതു ഭക്ഷിക്കുവാൻ കഴിയുമോ എന്ന് ചിന്തിക്കുക.

(തുടരും..)



നവ നവ

ജീവനുള്ള വചനം

ഫാ.ഡോ. ഫിലിക്സ് യോഹന്നാൻ തട്ടാശ്ശേരിൽ

പെന്തിക്കോസ്തിക്കുശേഷം ഒന്നാം ഞായർ
(മെയ് 22)

വി.യോഹന്നാൻ 6:26-35

യേശുനാഥൻ അഞ്ചപ്പവും രണ്ട് മീനും കൊണ്ട് അയ്യായിരത്തോളം വരുന്ന ജനസമൂഹത്തെ തൃപ്തിപ്പെടുത്തുന്ന ശ്രേഷ്ഠമായ അനുഭവത്തിന്റെ വിവരണത്തോടെയാണ് വി.യോഹന്നാന്റെ സുവിശേഷം ആറാം അദ്ധ്യായം ആരംഭിക്കുന്നത്. അപ്പം തിന്നു തൃപ്തരായ ജനക്കൂട്ടം യേശുവിനെ അന്വേഷിച്ച് കഫർനഹൂമിൽ എത്തി. അവിടെ വച്ച് യേശുവും ഈ ജനകൂട്ടവുമായി നടക്കുന്ന സംഭാഷണമാണ് 26-35 വരെയുള്ള വാക്യങ്ങളിൽ പ്രതിപാദിക്കുന്നത്.

അപ്പവും അന്വേഷണവും

യേശുവിനെ അന്വേഷിക്കുന്ന സമൂഹം “നീ എപ്പോൾ ഇവിടെ വന്നു?” എന്ന് ചോദിക്കുന്നതിന് മറുപടിയിായി യേശുതമ്പുരാൻ പറയുന്നു. “നിങ്ങൾ അടയാളം കണ്ടതു കൊണ്ടല്ല, അപ്പം തിന്നു തൃപ്തരായതു കൊണ്ടത്രേ എന്നെ അന്വേഷിക്കുന്നത്” (6:25-26). ഇവിടെ അഞ്ചപ്പവും രണ്ട് മീനും കൊണ്ട് അയ്യായിരത്തിലധികം പുരുഷാരത്തെ തൃപ്തിപ്പെടുത്തിയ അത്ഭുതം അവർ കണ്ടു. എന്നാൽ ആ അത്ഭുതത്തിലുള്ള അടയാളത്തെ മനസ്സിലാക്കാൻ അവർക്ക് സാധിച്ചില്ല. വി.യോഹന്നാന്റെ സുവിശേഷത്തിൽ യേശു നടത്തുന്ന അത്ഭുതങ്ങൾ അടയാളങ്ങൾ എന്നാണ് സൂചിപ്പിക്കുന്നത്. ഈ അടയാളങ്ങൾ കേവലം ഭൗമിക, ഭൗതിക യാഥാർത്ഥ്യത്തെക്കാൾ യേശു ആരാണെന്ന യഥാർത്ഥമായ വെളിപ്പെടുത്തലിലേക്ക് നയിക്കും. എന്നാൽ ഭൗമികമായ ഒരു തലത്തിൽ നിന്നും ഉയരാൻ യെഹൂദന്മാർക്ക് കഴിഞ്ഞില്ല എന്ന് യേശു തന്റെ വാക്കുകളിലൂടെ സൂചിപ്പിക്കുന്നു. “അപ്പത്തിനായുള്ള വിശപ്പല്ല, വെള്ളത്തിനായുള്ള ദാഹവുമല്ല യഹോവയുടെ വചനങ്ങളെ കേൾക്കേണ്ടതിനുള്ള

വിശപ്പ്” (ആമോസ് 8:11) അത്രേ നമ്മൾക്ക് ഉണ്ടാകേണ്ടത്.

ദൈവത്തിനു പ്രസാദമുള്ള പ്രവൃത്തികൾ

എന്താണ് ദൈവത്തിനു പ്രസാദമുള്ള പ്രവൃത്തികൾ അതിനു എന്ത് ചെയ്യണം എന്ന് ചോദിക്കുന്നവരോട് “ദൈവത്തിനു പ്രസാദമുള്ള പ്രവൃത്തി അവൻ അയച്ചവനിൽ നിങ്ങൾ വിശ്വസിക്കുന്നതത്രേ” എന്ന് ഉത്തരം പറഞ്ഞു (6:28-29). എന്ത് പ്രവൃത്തികൾ ഞങ്ങൾ ചെയ്യണം എന്ന് ചോദിക്കുന്നവർക്ക് കിട്ടുന്ന ഉത്തരം “വിശ്വസിക്കുക” എന്ന പ്രവൃത്തിയാണ്. ദൈവം അയച്ചവനിൽ വിശ്വസിക്കുക എന്നതാണ് ഇവിടെ ‘വിശ്വാസം’. ഒരു സമയത്ത് ഏറ് പറയുന്ന വിശ്വാസമല്ല മറിച്ച് ഒരു തുടർച്ചയാണ്. ഇത് എല്ലാ ദിനവും ഓരോ നാഴികയിലും ക്രിസ്തുവിൽ ഉള്ള വിശ്വാസം അത്രേ.

വിശപ്പും ദാഹവും

യേശു ക്രിസ്തു പറയുന്നു “ഞാൻ ജീവന്റെ അപ്പം ആകുന്നു; എന്റെ അടുക്കൽ വരുന്നവനു വിശക്കുകയില്ല. എന്നിൽ വിശ്വസിക്കുന്നവനു ഒരു നാളും ദാഹിക്കുകയില്ല” (6:35). ക്രിസ്തുവിൽ എല്ലാ ആത്മിക വിശപ്പും ദാഹവും ശമിക്കപ്പെടും. വി. മത്തായി 11:28 ൽ ഇപ്രകാരം പറയുന്നു. “അദ്ധ്വാനിക്കുന്നവരും ഭാരം ചുമക്കുന്നവരും ആയുളളാരേ, എല്ലാവരും എന്റെ അടുക്കൽ വരുവിൻ; ഞാൻ നിങ്ങളെ ആശ്വസിപ്പിക്കും”. സമ്പൂർണ്ണമായ സമാധാനം ക്രിസ്തുവിൽ നിന്ന് മാത്രമേ സാധ്യമാകൂ. ജീവന്റെ അപ്പമായ ക്രിസ്തു നമ്മുടെ ശരീരത്തിൽ ആയി കഴിയുമ്പോൾ നമ്മുടെ ആത്മീയ വിശപ്പുകളും ദാഹവും ശമിക്കും. അവന്റെ അടുക്കൽ ‘വരുന്നതും’ ‘വിശ്വസിക്കുന്നതും’ എങ്ങനെ ദാഹവിശപ്പുകളെ അകറ്റും എന്ന് വ്യക്തമാക്കുന്നതാണ് തുടർന്നുള്ള യേശുതമ്പുരാന്റെ വാക്കുകൾ അവന്റെ ശരീരമാകുന്ന അപ്പവും അവന്റെ രക്തം കുടിക്കുകയും ചെയ്യുമ്പോൾ നമ്മളുടെ ദാഹവിശപ്പുകളെ അകറ്റാൻ ഇടയാക്കും.

പെന്തക്കോസ്തിക്കുശേഷം രണ്ടാം ഞായർ
(മെയ് 29)

വി. മത്തായി. 10:5-16

സുവിശേഷഘോഷണത്തിനായി താൻ തിരഞ്ഞെടുത്ത പന്ത്രണ്ട് പേരെയും യേശു തമ്പുരാൻ യിസ്രായേൽ ഗ്രഹത്തിലെ കാണാതെ പോയ ആടുകളുടെ അടിക്കലേക്ക് അയക്കുന്നു. സ്വർഗ്ഗരാജ്യം സമീപിച്ചിരിക്കുന്നു എന്ന ദൂത് നൽകി പട്ടണങ്ങളിലും ഗ്രാമങ്ങളിലും സമാധാനത്തിന്റെ ആശംസകളുമായി ചെല്ലുവാൻ ഉള്ള ആഹ്വാനം ഈ വേദഭാഗത്ത് വിവരിച്ചിരിക്കുന്നു.

യിസ്രായേൽ ഗൃഹത്തിലേക്ക് മാത്രം?

തെരഞ്ഞെടുക്കപ്പെട്ട ശിഷ്യന്മാർ യിസ്രായേൽ ഗൃഹത്തിലെ ആടുകളുടെ അടിക്കലേക്ക് മാത്രമായി പോകണമെന്ന് നിർദ്ദേശിച്ച് സുവിശേഷവേലയ്ക്ക് അതിർ നിശ്ചയിക്കുന്നു. യിസ്രായേലിനു മാത്രം സുവിശേഷബോധനം നൽകിയാൽ മതി എന്ന സങ്കുചിത മനോഭാവമാണോ ഇപ്രകാരം ഒരു നിർദ്ദേശം (വി. മത്തായി 10:5-6) നൽകാൻ കാരണം? അല്ല. യിസ്രായേൽ ദൈവത്തിന്റെ തെരഞ്ഞെടുക്കപ്പെട്ട ജനം ആകുന്നു. തെരഞ്ഞെടുക്കപ്പെട്ട ജനത്തോടുള്ള ദൈവസ്നേഹത്തിന്റെ വെളിപ്പെടുത്തൽ മാത്രമല്ല അവരെ പറ്റിയുള്ള കരുതലും ഈ വാക്കുകളിൽ പ്രതിഫലിപ്പിക്കുന്നു. സ്വന്തജനങ്ങളുടെ ഇടയിലുള്ള പ്രവർത്തനത്തിലൂടെ തന്റെ ശിഷ്യന്മാരുടെ സുവിശേഷവേലയ്ക്കുള്ള ഒരു പരിശീലനവും കൂടി യേശു തമ്പുരാൻ ആഗ്രഹിച്ചിട്ടുണ്ടാകും. വി മത്തായി 28:20ൽ ഉത്ഥനായ ക്രിസ്തു തന്റെ ശിഷ്യർക്ക് നൽകുന്ന സന്ദേശം “സകല ജാതികളെയും ശിഷ്യരാക്കിക്കൊൾവിൻ” എന്നാകുന്നു. യിസ്രായേലിൽ മാത്രം ഒരുങ്ങുന്നതിനും രക്ഷ യിസ്രായേലിനു മാത്രം എന്ന തരത്തിലുമുള്ള സങ്കുചിതമനോഭാവമല്ല മറിച്ച് യിസ്രായേൽ ഒരു സൂചനയാണ്. സുവിശേഷവേല “കാണാതെപോയ സ്വന്ത ഗൃഹത്തിലെ ആടുകളിൽ” നിന്ന് തുടങ്ങണം എന്ന ഓർമ്മപ്പെടുത്തൽ.

സൗജന്യമായി ലഭിച്ച സൗജന്യമായി കൊടുപ്പിൻ

ദൈവരാജ്യപ്രവർത്തനങ്ങളിൽ ഏർപ്പെടുന്നവർക്കുള്ള ഒരു അറിയിപ്പാണ് സൗജന്യമായി ലഭിച്ച സൗജന്യമായി കൊടുപ്പിൻ” എന്നുള്ളത്. ആത്മീയത മുഖാന്തരം സാമ്പത്തികാഭിവൃദ്ധിയോ,

പ്രഭുത്വത്തിലേക്കുള്ള വളർച്ചയോ അല്ല ലക്ഷ്യമാക്കേണ്ടത്. ദൈവിക നൽവരങ്ങൾ അനേകരിലേക്ക് സൗജന്യമായി ലഭ്യമാകേണ്ടതിന് മുഖാന്തരങ്ങളായി ഓരോ സുവിശേഷവാഹകനും മാറണം. പല തരത്തിലുള്ള അത്ഭുതങ്ങൾ നടത്തുവാൻ ഉള്ള നൽവരം യേശു തന്റെ ശിഷ്യർക്ക് നൽകുന്നു. എന്നാൽ ഇത് മാത്രമാണ് സുവിശേഷ വേല എന്ന് പഠിപ്പിക്കുന്നില്ല. അടയാളങ്ങളും അത്ഭുതങ്ങളും ഒക്കെ ജനത്തിന്റെ ശ്രദ്ധ സുവിശേഷത്തിലേക്ക് തിരിയുവാൻ ഇടയാക്കും. എന്നാൽ ക്രിസ്തുവിന്റെ സുവിശേഷത്തിൽ വിശ്വസിച്ചു വരുന്നവർ കുരിശിനെ എടുക്കുന്ന സന്ദർഭം വരുമ്പോൾ ഇട്ടിട്ട് പോകുവാനുള്ള സാധ്യത ഉണ്ട്. അത്ഭുതങ്ങളും അടയാളങ്ങളും ഒക്കെ സ്വന്തം വർധിപ്പിക്കാനുള്ള തല്ലെന്ന് 9-11 വരെയുള്ള വാക്യങ്ങളിൽ വ്യക്തമാക്കുന്നു. “മടിശീലയിൽ പൊന്നും വെള്ളിയും ചെമ്പും വഴിക്ക് പൊക്കണവും രണ്ടുടുപ്പും ചെരിപ്പും വടിയും കരുതരുത്” എന്നുള്ള നിർദ്ദേശം സുരക്ഷിതമായി ജീവിതം കെട്ടിപ്പൊക്കാനുള്ള ഉപാധിയായി സുവിശേഷ വേലയെ മാറ്റാൻ ആഗ്രഹിക്കുന്നവർക്കുള്ള താക്കീതാണ്. ലൗകിക ആദായത്തിനല്ല ദൈവരാജ്യ പ്രഘോഷണങ്ങൾ എന്ന് ഓരോ ശിഷ്യനും വേലയ്ക്കിറങ്ങുന്നതിനു മുൻപ് അറിഞ്ഞിരിക്കണം.

സ്വീകരണവും തിരസ്കരണവും

ദൈവവേല റോസാപുഷ്പങ്ങൾ വിതറിയ പട്ടു മെത്തയല്ല എന്ന ഓർമ്മപ്പെടുത്തലാണ് 10: 11-15 വരെയുള്ള വാക്യങ്ങളിൽ വെളിപ്പെടുക. ഇവിടെ യേശുക്രിസ്തുവിന്റെ ശിഷ്യരിൽ നിന്നും കൃപകൾ സ്വീകരിക്കാൻ ഒരുങ്ങുന്ന ഭവനങ്ങൾക്കും ഒരു പാഠം പഠിക്കാൻ ഉണ്ട്. അപ്പോസ്തോലിക പാരമ്പര്യങ്ങളെയും അനുഗ്രഹങ്ങളെയും ഉൾക്കൊള്ളാൻ ഉള്ള ആഹ്വാനം ആയതിനു യോഗ്യത ഉള്ള ഭവനങ്ങൾ ഉണ്ടാകണം. യോഗ്യതയില്ലാത്ത ഭവനങ്ങൾക്ക് ദൈവിക നൽവരങ്ങൾ പ്രാപിപ്പാൻ കഴിയുകയില്ല. ശിഷ്യർ തിരസ്കരിക്കപ്പെടുവാൻ ഉള്ള സാധ്യത പോലെ തന്നെ ഭവനങ്ങൾ ആശ്ലേഹിക വാഴ്വുകൾക്ക് യോഗ്യതയില്ലാത്തവരായും തീരാൻ ഉള്ള സാധ്യതയും ചൂണ്ടിക്കാണിക്കുന്നു. സ്വീകരണവും തിരസ്കരണവും ശിഷ്യത്വത്തിന്റെ ഭാഗമാണെന്ന് പഠിപ്പിക്കുന്നു. അതോടൊപ്പം നമ്മുടെ ഭവനങ്ങൾ യോഗ്യതയുള്ളവയായി തീരണം എന്നും ഓർമ്മിപ്പിക്കുന്നു.

പെന്തക്കോസ്തിക്കുശേഷം മൂന്നാം ഞായർ
(ജൂൺ 5)

വി.യോഹന്നാൻ 6:35-46

“ഞാൻ ജീവന്റെ അപ്പം ആകുന്നു” എന്ന യേശു തമ്പുരാന്റെ ശ്രേഷ്ഠമായ വാക്കുകൾ ഈ വേദഭാഗത്ത് രേഖപ്പെടുത്തിയിരിക്കുന്നു. യേശു വിനെ വിശ്വസിക്കുവാൻ തയ്യാറാകാത്ത യെഹൂദ സമൂഹം പിറുപിറുക്കുന്നു. എന്നാൽ യേശു തമ്പുരാൻ അവർക്ക് നൽകുന്ന മറുപടി “എന്നെ അയച്ച പിതാവ് ആകർഷിച്ചിട്ടല്ലാതെ ആർക്കും എന്റെ അടുക്കൽ വരുവാൻ കഴിയുകയില്ല”.

ദൈവത്താൽ ആകർഷിക്കപ്പെട്ടവർ

പിറുപിറുക്കുന്ന യെഹൂദന്മാരുടെ സംശയം യേശുവിന്റെ “അപ്പനെയും അമ്മയെയും നാം അറിയുന്നുവല്ലോ. പിന്നെ ഞാൻ സ്വർഗ്ഗത്തിൽ നിന്ന് ഇറങ്ങിവന്നു എന്ന് പറയുന്നത് എങ്ങനെ” എന്നതായിരുന്നു. ഇവിടെ പിറുപിറുക്കുന്നവർക്കുള്ള ഉത്തരം “പിതാവ് ആകർഷിച്ചിട്ടല്ലാതെ ആർക്കും എന്റെ അടുക്കൽ വരുവാൻ കഴിയുകയില്ല” (6:44) ഇവിടെ ദൈവം വലിച്ചടുപ്പിക്കുന്നു എന്ന അർത്ഥം ആണ് “ആകർഷിച്ചിട്ടല്ലാതെ” എന്ന വാക്കിന് ഗ്രീക്ക് മൂലഭാഷയിൽ ഉള്ളത്. ഇവിടെ ദൈവീകമായ ഒരു ഇടപെടലിനെപ്പറ്റി വ്യക്തമാക്കുന്നു. ഒരു പടകിലെ വലയിൽ മീൻ നിറയുമ്പോൾ അത് വലിച്ചടുപ്പിക്കുന്നു (വി.യോഹ 21:6,11) ദൈവീകമായ ശക്തി നമ്മെ അവനിലേക്ക് വലിച്ചടുപ്പിക്കും. മാനുഷികമായ ചിന്തകൾക്കും യുക്തിക്കും യേശുവിനെ മനസ്സിലാക്കുവാൻ സാധിക്കുന്നില്ല. എന്നാൽ ദൈവീകമായ നടത്തിപ്പിലും കരുണയിലും അത്രേ ക്രിസ്തുവിലേക്ക് വന്ന് ചേരാൻ നമ്മൾക്ക് സാധിക്കും. യെശയ്യാവ് 54:13ൽ പറയുന്നു “നിന്റെ മക്കൾ എല്ലാവരും യഹോവയാൽ ഉപദേശിക്കപ്പെട്ടവർ ആകും” അങ്ങനെയെങ്കിൽ ആ ഉപദേശം കേട്ട് പഠിക്കുന്നവർക്ക് മാത്രമേ യേശുക്രിസ്തുവിന്റെ അടുക്കലേക്ക് വരുവാൻ സാധിക്കൂ.

മരിക്കാതിരിക്കാനുള്ള അപ്പം

യേശുതമ്പുരാൻ ഒരു സമൂഹത്തിന് മാത്രമായല്ല ലോകത്തിന് വേണ്ടി നൽകുന്ന വലിയ സന്ദേശമാണ് സ്വർഗ്ഗത്തിൽ നിന്നിറങ്ങി വന്ന അപ്പം തിന്നുന്നവൻ മരിക്കുന്നില്ല (6:51). യേശുവിന്റെ ശരീരം അവൻ യാഗമായി നൽകുക മാത്രമല്ല നമ്മെ മരണത്തിനപ്പുറത്തേക്ക് നടത്തുന്നതിനായി

നമ്മൾക്ക് നൽകി. മരുഭൂമിയിൽ യിസ്രായേൽ ഭക്ഷിച്ച മന്നപോലെ ആയിരുന്നില്ല ഇത് കാരണം സ്വർഗ്ഗത്തിൽ നിന്നും കൊടുത്ത മന്ന എന്ന അപ്പം ഭക്ഷിച്ചവർ മരിച്ചുപോയി. എന്നാൽ ഈ അപ്പം യേശുവിന്റെ ശരീരം തന്നെയാണ്. അത് മരണത്തെ ജയിച്ച് നിത്യജീവനിലേക്ക് നയിക്കാൻ പ്രാപ്തിയുള്ളതാണ്. മരുഭൂമിയിൽ ഭക്ഷിച്ച മന്ന താൽക്കാലിക ജീവിതയാത്രയ്ക്ക് മാത്രം ഉള്ളതായിരുന്നു എങ്കിൽ സ്വർഗ്ഗത്തിൽ നിന്നിറങ്ങി വന്ന സാക്ഷാൽ ‘ജീവന്റെ അപ്പം’ ഈ കാണുന്ന ലോകത്തിനുമപ്പുറം നമ്മെ നയിക്കാൻ പ്രാപ്തി ഉള്ളതാണ്.

സ്വർഗ്ഗത്തിൽ നിന്നുള്ള അപ്പം

പറുദീസയിൽ ആദത്തിന് രൂചി നോക്കാൻ കഴിയാത്ത ഫലം അത്രേ സ്വർഗ്ഗത്തിൽ നിന്നിറങ്ങി വന്ന അപ്പം. മൺമയരായ നമ്മുടെ ഇടയിലേക്ക് ഇറങ്ങി വന്നവൻ “ലോകത്തിന്റെ ജീവനു വേണ്ടി കൊടുക്കുന്ന” മാംസം അത്രേ ഈ അപ്പം. വി. യോഹന്നാൻ 1:14 ൽ ഇപ്രകാരം രേഖപ്പെടുത്തിയിരിക്കുന്നു. “വചനം ജഡമായിത്തീർന്നു, കൃപയും സത്യവും നിറഞ്ഞവനായി നമ്മുടെ ഇടയിൽ പാർത്തു “വി.യോഹന്നാന്റെ സുവിശേഷത്തിൽ പ്രത്യക്ഷത്തിൽ വി.കുർബ്ബാന സ്ഥാപനത്തിന്റെ രേഖപ്പെടുത്തൽ ഇല്ലെന്ന് തോന്നാമെങ്കിലും 6:51-ാം വാക്യത്തിൽ “ലോകത്തിന്റെ ജീവനുവേണ്ടി ഞാൻ കൊടുക്കുന്ന എന്റെ മാംസം ആകുന്നു” എന്ന യേശുവിന്റെ വാക്കുകൾ വി.കുർബ്ബാന സ്ഥാപനത്തെ ഓർമ്മിപ്പിക്കുന്നു. “എന്റെ മാംസം”, “ലോകത്തിന്റെ ജീവനുവേണ്ടി” എന്നീ വാക്കുകൾ അന്ത്യഅത്താഴ സമയത്ത് പറഞ്ഞ വചനങ്ങളോട് ചേർന്നു നിൽക്കുന്നു. “ഇത് നിങ്ങൾക്ക് വേണ്ടി നൽകുന്ന എന്റെ ശരീരം” (വി.ലൂക്കോസ് 22:19).

പെന്തക്കോസ്തിക്കുശേഷം നാലാം ഞായർ
(ജൂൺ 12)

വി.യോഹന്നാൻ 10:1-16

യേശുനാഥൻ തന്റെ സുവിശേഷ വേലയുടെ ഭാഗമായി താൻ ചെല്ലുവാനുള്ള ഓരോ പട്ടണത്തിലേക്കും സ്ഥലത്തേക്കും തനിക്ക് മുൻപായി ഈ രണ്ടായി എഴുപതു പേരെ അയച്ചു. പോകുന്നവർക്ക് വേണ്ട നിർദ്ദേശങ്ങളും ഉപദേശങ്ങളും യേശു ക്രിസ്തു നൽകുന്നു.

യേശുവിനായി പോകുന്നവർ

ഇവിടെ അയക്കപ്പെടുന്നവർ യേശു തമ്പുരാൻ

ചെല്ലുവാനുള്ള ദേശങ്ങളിലേക്ക് അത്രേ അയക്കപ്പെടുന്നത്. ഇവിടെ എഴുപതു പേരുടെയും പേരുകൾ വ്യക്തമാക്കിയിട്ടില്ല. ഇവർ ക്രിസ്തുവിന് മുൻപേ പോകുവാൻ വേണ്ടി തെരഞ്ഞെടുക്കപ്പെട്ടവർ അത്രേ. യേശുവിനോടൊപ്പം യാത്ര ചെയ്യാൻ മാത്രമല്ല അവൻ നമ്മെ വിളിക്കുക, അവനു മുൻപായി പോകുവാനും അവന്റെ വചനപ്രകാരം പ്രവർത്തിക്കാനും നമ്മെ വിളിക്കുന്നു. “ഞാൻ ആരെ അയയ്ക്കേണ്ടു? ആർ നമുക്കുവേണ്ടി പോകും? എന്ന് ചോദിക്കുന്ന കർത്താവിന്റെ ശബ്ദം കേട്ടിട്ട് അടിയൻ ഇതാ, അടിയനെ അയക്കണമേ എന്ന് ഞാൻ പറഞ്ഞു” എന്ന് യെശയ്യാവ് (6:8) പറയുന്നതുപോലെ ക്രിസ്തുവിനെ അനുഗമിക്കാൻ ആഗ്രഹിക്കുന്നവർക്ക് ചിലപ്പോൾ അവന്റെ മുമ്പേ അവന്റെ ദൂത് അറിയിക്കാൻ പോകുക എന്ന ഉത്തരവാദിത്വം കൂടി ലഭിക്കും.

ചെന്നായ്ക്കളുടെ നടുവിൽ കുഞ്ഞാടുപോൽ

യേശുവിന്റെ വചനം അറിയിക്കാൻ പോകുന്നവർ എങ്ങോട്ടാണ് പോകുന്നത്, അവർ എന്ത് പ്രതീക്ഷിക്കണം എന്നൊക്കെ യേശുതമ്പുരാൻ വ്യക്തമാക്കുന്നു. ചെന്നായ്ക്കളുടെ നടുവിൽ കുഞ്ഞാടുകളെ പോലെ ഞാൻ നിങ്ങളെ അയക്കുന്നു” (10:3) എന്നത് അയക്കപ്പെടുന്നവന്റെ സ്ഥിതിയും വ്യക്തമാക്കുന്നു. അനുകൂലമായ യാതൊരു സാഹചര്യവും പ്രതീക്ഷിക്കണ്ട എന്ന സൂചന പ്രതികൂലതകൾ ഏറെ വരവേൽക്കാൻ സാധ്യതയുള്ളതാണ് സുവിശേഷ വേലയും സുവിശേഷ പ്രഘോഷണവും ഒരാൾ പോകുന്നതിന് മുൻപ് അയാളെ അവിടെയുള്ള അവസ്ഥ മനസ്സിലാക്കി കൊടുക്കുന്നു. അതോടൊപ്പം തന്നെ പോകുന്ന ആൾ എപ്രകാരം ഉള്ള അവസ്ഥയിലാണെന്നും വിശദീകരിക്കുന്നു. അലക്സന്ദ്രയിലെ വി. കുറീലോസ് ഇപ്രകാരം പറയുന്നു “എങ്ങനെയാണ് ഒരു കുഞ്ഞാടിന് ഒരു ചെന്നായുടെ മേൽ വിജയം വരിക്കാൻ പറ്റുക? എപ്രകാരം ഒരു സമാധാന പ്രിയൻ ഈ പിടിക്കുന്ന

മൃഗത്തിന്റെ മുൻപിൽ നിലനിൽക്കാൻ സാധിക്കുക? അത് ക്രിസ്തു എന്ന ഇടയനിലൂടെ അത്രേ”. ഇവിടെ പ്രതിസന്ധികളും പ്രതിബന്ധങ്ങളും ഒക്കെ ഉണ്ടെങ്കിലും അയക്കുന്നത് ക്രിസ്തു ആകുന്നു എന്ന ഉത്തമബോധ്യം ഓരോ വിശ്വാസിയെയും ഭരിക്കണം. കാരണം “ഒരു ഇടയനെപോലെ അവൻ തന്റെ ആട്ടിൻ കൂട്ടത്തെ മേയിക്കുകയും കുഞ്ഞാടുകളെ ഭുജത്തിൽ എടുത്ത് മാറിടത്തിൽ ചേർത്തു വഹിക്കുകയും തള്ളുകളെ പതുക്കെ നടത്തുകയും ചെയ്യും” (യെശയ്യാവ് 40:11).

ദൈവരാജ്യം സമീപിച്ചിരിക്കുന്നു

ശിഷ്യർ പറയണം എന്ന് എടുത്ത് നിർദ്ദേശിക്കുന്നതാണ് ദൈവരാജ്യം സമീപിച്ചിരിക്കുന്നു എന്ന വാക്കുകൾ (10:11) നാം പറയേണ്ടതും പ്രവർത്തിക്കേണ്ടതും എന്താണെന്നും ഏതിനാണെന്നും മനസ്സിലാക്കേണ്ടിയിരിക്കുന്നു. ദൈവരാജ്യത്തിനായിട്ടുള്ള പ്രവർത്തനങ്ങളും പ്രഘോഷണങ്ങളും ഒക്കെ ചെയ്യുവാനാണ് നാമും അയക്കപ്പെടുന്നത്. അതുകൊണ്ട് തന്നെയാണ് “സ്വർഗ്ഗസ്ഥനായ ഞങ്ങളുടെ പിതാവേ നിന്റെ തിരുനാമം പരിശുദ്ധമാക്കപ്പെടേണമേ. നിന്റെ രാജ്യം വരേണമേ...” എന്ന് നാം പ്രാർത്ഥിക്കുന്നതും. ഒരു ശിഷ്യന് കേവലം പ്രാർത്ഥനയിൽ മാത്രം ഇത് ഉരുവിട്ടാൽ പോരാ ആയതിന് വേണ്ടി പ്രവർത്തിക്കാനും ഉള്ള ഉത്തരവാദിത്വം ഉണ്ടെന്ന് മറക്കരുത്.



അനുമോദനം

ഇക്കഴിഞ്ഞ എസ്. എസ്. എൽ. സി. പരീക്ഷയിൽ എല്ലാ വിഷയങ്ങൾക്കും എപ്ലസ് നേടിയ സ്നേഹ സാം. ഉമയാറ്റുകര സെന്റ് തോമസ് ഓർത്തഡോക്സ് വലിയപള്ളി ഇടവകാംഗം നെടുവക്കാട്ട് തോണ്ടുപറമ്പിൽ ശ്രീ. സാം വർഗീസിന്റെ മകളാണ്.



പിതൃമൊഴികൾ

പരിശുദ്ധ പാമ്പാടി തിരുമേനി

“കഷ്ടപ്പെടുന്ന പാപങ്ങളെ നമ്മുടെ കഴിവിനനുസരിച്ച് അന്വേഷിക്കുകയും ശുശ്രൂഷിക്കുകയും ചെയ്യണം. എനിക്കുള്ളത് ഞാൻ അവർക്ക് പങ്കിടുന്നു. അവർ എനിക്കുള്ളവരും ഞാൻ അവർക്കുള്ളവനും ആകുന്നു. സഭാമാതാവെന്ന ഒരമ്മ പെറ്റ മക്കളല്ലേ നമ്മൾ എല്ലാവരും.”





ഹരിത പത്രിക തെങ്ങ് കൃഷി

പി. എ. ഐസക്, കുറ്റൂർ

(കഴിഞ്ഞ ലക്കം തുടർച്ച....)

തെങ്ങിൻ തടത്തിൽ തൊണ്ട് അടുക്കുന്നത് ഈർപ്പം നിലനിർത്താൻ വളരെ അനുയോജ്യമാണ്. തുലാവർഷാരംഭത്തിൽ തൊണ്ട് അടുക്കുന്നതാണ് അഭികാമ്യം.

തെങ്ങിൻതടങ്ങളിൽ ജൈവകാർഷികാവശിഷ്ടങ്ങൾ ഉപയോഗിച്ച് പുത ഇടുന്നത് ഈർപ്പ സംരക്ഷണത്തിന് അനുയോജ്യമാണ്. പുത തടത്തിൽ തടിയോട് ചേർത്തിടരുത്. തടിയോട് ചേർത്ത് ഇട്ടാൽ വേർ ഇറങ്ങി പൊറ്റ ആകും. ഇടവിള കൃഷി ജൈവാവസ്ഥ നിലനിർത്തുന്നതിനും ഈർപ്പം സംരക്ഷിക്കുന്നതിനും സഹായകമാണ് കൂടാതെ കൃഷിലാഭകരമാക്കാൻ മൾട്ടിക്രോപ്പിംഗ് കൃഷിരീതി അവലംബിക്കാവുന്നതാണ്. വിപണി ഉറപ്പുവരുത്തി, ചീര, കാന്താരി, വെള്ളരി എന്നിവ ലാഭകരമാക്കാം. നിരവധി രോഗങ്ങൾ തെങ്ങിനെ ബാധിക്കുന്നുണ്ട്. കുമ്പുചീയൽ, ചെമ്പീരൊലിപ്പ്, കാറ്റുവീഴ്ച, ഓലചീയൽ, ഇലപ്പുള്ളി രോഗം, കൂടാതെ കീടബാധകളായ കൊമ്പൻചെല്ലി, മണ്ഡരി, ചെമ്പൻ ചെല്ലി, വേർ തീനിപ്പുഴു ഇങ്ങനെ പോകുന്നു.

ഓരോന്നിനും ഓരോ പരിഹാരമാർഗ്ഗങ്ങളാണെങ്കിലും, പൊതുവായ ചില കാര്യങ്ങൾ ശ്രദ്ധിക്കണം. തെങ്ങ് നട്ടിട്ട് തേങ്ങാ ഇടാൻ മാത്രം പോകുന്നവരും ഇല്ലാതില്ല. ആഴ്ചയിൽ ഒരിക്കൽ എങ്കിലും തെങ്ങിനെ സൂക്ഷമ നിരീക്ഷണം നടത്തണം. തോട്ടം ശുചിയായി സൂക്ഷിക്കണം. പച്ചചാണകം പരിസരത്ത് കൂട്ടിയിട്ട് ചെല്ലി പെരുകാൻ സാഹചര്യം ഉണ്ടാക്കരുത്. തെങ്ങിൻ തടത്തിൽ നേരിട്ട് വെയിൽ ഏൽക്കാതെ പുതയിട്ട് സംരക്ഷിക്കണം. മഴവെള്ളം നേരിട്ട് ഭൂമിയിൽ വീഴാതെ ഇടവിളയിൽ വീണിട്ട് ഭൂമിയിൽ വീഴുന്നതാണ് നല്ലത്. അതിനായി തെങ്ങുകളുടെ ഇടയിൽ ഇടവിളകളായി കൊക്കോ, പേര, നാരകം, വാഴ, കാന്താരി, മുതിര, മധുരക്കിഴങ്ങ്, ചേന, ചേമ്പ്, ഇഞ്ചി, മഞ്ഞൾ, പച്ചമുളക്, വഴുതന, പയർ, പപ്പായ മറ്റ് ഹ്യൂസ്കാല വിളകൾ കൃഷി ചെയ്യണം. രാസവളങ്ങൾ ഒഴിവാക്കണം ഹ്യൂസ്കാല കൃഷിയുടെ വിളവെടുപ്പിനു ശേഷം അവശിഷ്ടങ്ങൾ ഭൂമിയിൽ തന്നെ ചേർത്തുകൊടുക്കണം. മച്ചിങ്ങാ പൊഴിച്ചിൽ, ഓലപൂർണ്ണമായി വിരിയാതിരിക്കുക, പേട് തേങ്ങാ എന്നീ ലക്ഷണങ്ങൾ കണ്ടാൽ 250 ഗ്രാം ബോറാക്സ് വർഷത്തിൽ തടത്തിൽ ഇട്ടുകൊടുക്കണം. രോഗം വന്നാൽ ഉപേക്ഷിക്കാതെ കൂടുതൽ ശ്രദ്ധകൊടുത്ത് വളം ചെയ്ത് സംരക്ഷിക്കണം. വർഷത്തിൽ ഒരിക്കൽ മണ്ടവൃത്തിയാക്കി, അരകിലോ മണലും അരക്കിലോ വേപ്പിൻ പിണ്ണാക്കും അൻപതുഗ്രാം സുഡോമോണസും കവിളുകളിൽ നിക്ഷേപിക്കണം. പാറ്റാഗുളിക കവിളുകളിൽ വച്ച് മണൽ ഇട്ടും നിറയ്ക്കാം. തേങ്ങായുടെ വിലയിൽ ഏറ്റക്കുറച്ചിൽ ഉണ്ടാകുമെങ്കിലും ഒരിക്കലും കുറഞ്ഞു പോകില്ല. ഏതു രോഗിക്കും കൂടിക്കാവുന്ന പാനീയമാണ് ഇളനീർ എന്നോർത്ത് തെങ്ങ് കൃഷിയിൽ കൂടുതൽ ശ്രദ്ധ ചെലുത്താം.

മെയ് 2016 അന്തിമഹാളൻ കാവുറ ശക്തൻ തമ്പുരാനും (11-ാം പേജിന്റെ തുടർച്ച...)

വാണിജ്യപരമായ ഒരു വശംകൂടി ഈ ദാനത്തിനു പിന്നിലുണ്ട്. അന്തിമഹാളൻ - അന്ത്യോളൻ നമ്പൂതിരി മാർഗ്ഗത്തിലെ ഒരു ദേവതയല്ല, ദ്രാവിഡ പാരമ്പര്യത്തിലെ ഒരു ഗ്രാമദേവതയാണ്. വ്യാപാരം വികസിപ്പിക്കാൻ - അതുവഴി രാജ്യവരുമാന വർദ്ധനയ്ക്കും - താൻ സ്വന്തമാക്കിയ അങ്ങാടി മദ്ധ്യത്തിൽ അസ്പർശ്യ വിഭാഗക്കാരുടെ ഒരു ദേവസ്ഥാനത്തിന്റെ സാന്നിധ്യം ചാതുർവർണ്യ വിഭാഗങ്ങളിൽപ്പെട്ടവരുടെ സ്വതന്ത്ര പെരുമാറ്റത്തെ പ്രതികൂലമായി ബാധിക്കും. അതുവഴി വ്യാപാരവ്യാപ്തിയിലും കുറവുണ്ടാകും. അത്തരമൊരു സാഹചര്യം ഒഴിവാക്കുക എന്ന ലക്ഷ്യംകൂടി ഈ ദാനത്തിന് പിന്നിൽ ഉണ്ടാവണം.

ഒരിക്കൽ ആർത്താറ്റ് പള്ളിയുടെ കുരിശുപള്ളി ആയിരുന്ന മാർ കുറിയാക്കോസ് സഹദായുടെ നാമത്തലുള്ള പാലയൂർ പള്ളിയുടെ അന്യ കൈവശമാകാം പുതുതായി ലഭിച്ച പള്ളി അതേ പേരുതന്നെ നൽകാൻ കുന്നംകുളം നസ്രാണികളെ പ്രേരിപ്പിച്ചത്. അന്തിമഹാളൻകാവിനു രൂപമാറ്റം വരുത്താതെ ട്രോണോസ് പണിത് വി. കുർബാന അർപ്പിച്ചുതുടങ്ങി. പിന്നീട് അതിന്റെ പിന്നിൽ സെന്റ് മത്യാസ് പള്ളി പണികഴിപ്പെങ്കിലും അന്തിമഹാളൻ കാവ് മാർ കുറിയാക്കോസ് സഹദാ ചാപ്പലിനു രൂപഭേദം വരുത്താതെ ഇന്നും സംരക്ഷിക്കപ്പെടുന്നു. അവിടെ പ്രതിമാസ കുർബാനയും ഉണ്ട്.

ഈ ചാപ്പൽ ശക്തൻ തമ്പുരാന്റെ ദീർഘദൃഷ്ടിയുടെ ദൃഷ്ടാന്തമാണ്. ഇത് മതസൗഹാർദ്ദതയുടെ പ്രതീകമല്ലെങ്കിലും നസ്രാണികളുടെ രാജ്യസന്നേഹത്തിന്റെയും വിശ്വസ്ഥതയുടേയും സാക്ഷ്യമാണ്. ഒരു ക്ഷേത്രം രൂപഭേദം കൂടാതെ പള്ളിയായി ഉപയോഗിക്കാൻ സാധിച്ചു എന്നത്, നസ്രാണിത്വത്തിന്റെ ദേശീയത പ്രകടമാക്കുന്ന ഒരു വസ്തുതയാണ്.



കഠിനമായി പ്രാർത്ഥിക്കുക.. കഠിനമായി പ്രവർത്തിക്കുക.

സ്നേഹമുള്ള കുട്ടുകാരേ,

ഗ്രാമീണ കർഷകനായ ഒരാൾ തന്റെ കൊച്ചു മകളെ വളരെ വാത്സല്യത്തോടെ വളർത്തി. അവന്റെ അച്ഛന്റെ വേർപാട് ഒരു ദുഃഖമാകാതിരിക്കുവാൻ വലിയച്ഛൻ ശ്രദ്ധിച്ചിരുന്നു. ഒരു എഞ്ചിനീയറാകണമെന്നായിരുന്നു അവന്റെ ആഗ്രഹം. തെരക്കും സഹിച്ചാണെങ്കിലും അവന്റെ ആഗ്രഹം നിറവേറ്റാൻ വലിയച്ഛൻ ശ്രമിച്ചു. രണ്ടു കാര്യങ്ങൾ ജീവിതത്തിൽ ആദർശമായി എടുക്കണമെന്ന് ആവർത്തിച്ച് നിർദ്ദേശിച്ചു. ഒന്ന്, കഠിനമായി പ്രാർത്ഥിക്കുക. രണ്ട്, കഠിനമായി പ്രയത്നിക്കുക.

ഇതിൽ ആദ്യത്തേത് അവൻ വിസ്മരിച്ചുവെങ്കിലും രണ്ടാമത്തേത് കർശനമായി പാലിച്ചു. കഠിനമായ അദ്ധ്വാനത്തിൽ കൂടി അവൻ ബിരുദ പഠനം പൂർത്തിയാക്കി. പ്രസിദ്ധമായ ഒരു മോട്ടോർ കമ്പനിയിൽ ഉദ്യോഗസ്ഥനായി. ഒരു സ്നേഹിതനോടൊപ്പം ഒരു ദിവസം കുതിരപ്പന്തയം കാണാൻ സാധിച്ചു. അന്ന് നല്ല ഒരു തുക ലഭിച്ചുണ്ടായി. പിന്നീട് അത് ഒരു ഹരമായി. മാത്രമല്ല, ചുതാട്ടവും നിശാക്ലബ്ബും അവനെ ആകർഷിച്ചു. ഒപ്പം മദ്യപാനവും കൂടിയായപ്പോൾ തന്റെ ഭാര്യ വിവാഹമോചനം നേടി അയാളെ കൈവെടിഞ്ഞു.

ദുഃശീലങ്ങൾ ഒഴിവാക്കാൻ പലപ്പോഴും തീരുമാനിച്ചെങ്കിലും പണം കയ്യിലെത്തുമ്പോൾ തീരുമാനങ്ങൾ കാറ്റിൽ പറത്തി ചുതാട്ടവും കുതിരപ്പന്തയവുമായി മുന്നേറി. സ്വന്തമായി ബിസ്സിനസ് ആരംഭിച്ചു. വലിയച്ഛന്റെ ഉപദേശം പാലിച്ചു. കഠിനമായി പ്രവർത്തിച്ച് പുരോഗതി നേടി. പുനർവിവാഹം ചെയ്തു. രണ്ടു കുട്ടികളും ഉണ്ടായി. ദുഃശീ

ലങ്ങൾ കൂടെപ്പിറപ്പായപ്പോൾ ബിസ്സിനസ് പൊളിഞ്ഞു. നികത്താനാകാത്ത കടക്കണിയിലായി. ജീവിതം മുന്നോട്ടു പോകുവാൻ ആവാതെ ആത്മഹത്യ ചെയ്യുവാൻ പോലും ആഗ്രഹിച്ചു.

ഈ അവസ്ഥയിൽ അയാൾ മുത്തച്ഛൻ പറഞ്ഞ വാക്കുകൾ ഓർത്തു. “കഠിനമായി പ്രാർത്ഥിക്കുക.”

അദ്ദേഹത്തിന്റെ സൽബുദ്ധി പ്രവർത്തിച്ചു.

എന്തുകൊണ്ട് തന്റെ ദുഃശീലങ്ങൾ മാറ്റിക്കിട്ടുവാൻ പ്രാർത്ഥിച്ചുകൂടാ. ഉൽക്കടമായ പ്രാർത്ഥന തന്റെ ജീവിതാനുഭവമാക്കി മാറ്റി. പുതുശക്തി ആർജ്ജിച്ച അദ്ദേഹം തന്റെ മാറ്റം ഏവരേയും അറിയിച്ചു.

അദ്ദേഹം പിന്നീടു നൽകിയ ജീവിത സാക്ഷ്യം ശ്രദ്ധേയമാണ്. “നാം പ്രാർത്ഥനയ്ക്ക് ഉടനൂത്തരമാണ് പ്രതീക്ഷിക്കുന്നത്. എന്നാൽ കഠിനമായ പ്രാർത്ഥനയും നിരന്തരമായ പ്രാർത്ഥനയുമാണ് നമുക്ക് ഫലം തരുന്നത്.” പ്രാർത്ഥനയുടെ മൗലിക തത്വങ്ങൾ പഠിപ്പിച്ച യേശുക്രിസ്തു അരുളിച്ചെയ്തത് “നിങ്ങൾ മടുത്തുപോകാതെ പ്രാർത്ഥിക്കുക എന്നാണ്.”

കുട്ടുകാരേ,

പിന്മാറാത്ത നിശ്ചയദാർഢ്യത്തോടും മങ്ങിപ്പോകാത്ത വിശ്വാസത്തോടും പ്രഫുല്ലമായ പ്രത്യാശയോടുംകൂടി നാം പ്രാർത്ഥിക്കണം. അപ്പോൾ അസാധ്യമെന്നും ദുഷ്കരമെന്നും കരുതുന്നവ സുസാധ്യമായിത്തീരും.

ദൈവം അനുഗ്രഹിക്കട്ടെ.

സ്നേഹത്തോടെ,

ആനിചേച്ചി



ഭദ്രാസന വാർത്തകൾ

മെയ് 2016

മുഖാത്തിരം നിയമിച്ചു.

പുതിയ അദ്ധ്യായന വർഷം ദൈവകൃപയിൽ ആശ്രയിച്ച് ഉത്തമ തീരുമാനത്തോടും ലക്ഷ്യ ബോധത്തോടും എരുവും ഉത്സാഹവുമുള്ളവരായി പ്രാരംഭം കുറിക്കുവാൻ എല്ലാ വിദ്യാർത്ഥികളേയും ദൈവം തമ്പുരാൻ അനുഗ്രഹിക്കട്ടെ.

ഫാ. തോമസ് കൊക്കാപ്പറമ്പിൽ
(ഭദ്രാസന സെക്രട്ടറി)

പരിശുദ്ധ ഗീവർഗീസ് സഹദായുടെ ഓർമ്മ പെരുന്നാൾ സഭ ആകമാനം ആഘോഷപൂർവ്വം കൊണ്ടാടി. മർത്തമറിയം സമാജം ഭദ്രാസനതല പ്രവർത്തനോദ്ഘാടനം ഏപ്രിൽ മാസം 26-ാം തീയതി ബഥേൽ അരമനയിൽ വച്ച് അഭി. തിരുമനസ്സിന്റെ അദ്ധ്യക്ഷതയിൽ നടത്തപ്പെട്ടു. 10-ാം ക്ലാസ്സ് പഠനം പൂർത്തീകരിച്ച് ഉന്നത പഠനത്തിന് തയ്യാറെടുക്കുന്ന കുട്ടികൾക്കായി ആണ്ടുതോറും നടത്തപ്പെടുന്ന “വ്യക്തിത്വ വികസന മാർഗ്ഗ രേഖാ ക്ലാസ്സ്” വിജയപ്രദമായി പര്യവസാനിച്ചു. പങ്കെടുത്ത കുട്ടികൾക്ക് സർട്ടിഫിക്കറ്റുകളും സമ്മാനങ്ങളും വിതരണം ചെയ്തു. നേതൃത്വം നൽകിയ എല്ലാവരെയും അഭി. തിരുമനസ്സുകൊണ്ട് അനുഗ്രഹിച്ചു.

ആണ്ടുതോറും നടത്തി വരുന്ന “വിദ്യാജ്യോതി” ക്ലാസ്സുകൾ സ്കൂൾ വർഷാരംഭത്തിനു മുൻ തന്നെ ഇടവക തലത്തിൽ നടത്തുന്നതിന് അഭി. തിരുമനസ്സുകൊണ്ട് കല്പനയിലൂടെ ഇടവക കളെ അറിയിച്ചിട്ടുണ്ട്.

ദൈവകൃപയും, ഭാരതീയ സംസ്കാരവും, ഗുരു ഭക്തിയും, പഠന മാർഗ്ഗങ്ങളും ഇളം തലമുറയ്ക്ക് പകർന്നു തരുവാൻ തക്കവണ്ണം നടത്തിവരുന്ന “ഗുരുവന്ദനം” പരിപാടി മെയ് മാസം 29-ാം തീയതി ഞായറാഴ്ച 2 മണിക്ക് ബഥേൽ അരമനയിൽ വച്ച് നടത്തപ്പെടുന്നതാണ്. അഭി. തിരുമനസ്സിനോടൊപ്പം ആലപ്പുഴ മെഡിക്കൽ കോളേജ് പ്രൊഫസർ വർഗ്ഗീസ് പുനസും ക്ലാസ്സിന് നേതൃത്വം നൽകും. സ്കൂൾ തലത്തിൽ 7-ാം ക്ലാസ്സ് മുതൽ 12-ാം ക്ലാസ്സ് വരെ പഠിക്കുന്ന മുഴുവൻ കുട്ടികളും പങ്കെടുക്കേണ്ടതാണ്.

പരിശുദ്ധാത്മ നൽവരത്താൽ ശിഷ്യഗണത്തെ പരിജ്ഞാനികളാക്കി തീർത്ത പെന്തിക്കോസ്തിയുടെ അനുഭവത്തിൽ ഇളം തലമുറയ്ക്ക് വിദ്യാരംഭം കുറിക്കുവാൻ മെയ് മാസം 15-ാം തീയതി പെന്തിക്കോസ്തി ദിനത്തിൽ ബഥേൽ അരമനയിൽ വച്ച് അഭി. തിരുമനസ്സിന്റെ തൃക്കരങ്ങൾക്കൊണ്ട് ആദ്യക്ഷരം കുറിപ്പിക്കുന്നു.

ഭദ്രാസന ദശാംശ പദ്ധതിയുടെ ഡയറക്ടറായി റവ. ഡീ. ജോജി ജെയിംസ് ജോർജ്ജിനെയും, ശീലോഹാം മിനിസ്ട്രിയുടെയും, ലൈബ്രറിയുടെയും ഡയറക്ടറായി റവ. ഡീ. ജോബിൻ സാമുവേലിനെയും അഭി. തിരുമനസ്സിന്റെ പേഴ്സണൽ സെക്രട്ടറിയായി റവ. ഡീ. സോളമൻ ബാബുവിനെയും അഭി. തിരുമനസ്സുകൊണ്ട് കല്പന

പരിശുദ്ധാത്മാവിനോടുള്ള പ്രാർത്ഥന

പരിശുദ്ധാത്മാവെ എനിക്ക് എല്ലാം വെളിപ്പെടുത്തുകയും എനിക്ക് വഴി കാണിച്ച് തരികയും എന്നോട് മറ്റുള്ളവർ ചെയ്യുന്നതെല്ലാം ക്ഷമിക്കുവാനും മറക്കുവാനും കഴിവു തരുന്ന ദൈവിക ദാനം തരികയും ചെയ്യുന്നവനും എന്റെ ജീവിതത്തിൽ എല്ലാ ദൈവിക ചിന്തകളിലും ഉള്ളവനുമായ അങ്ങേയ്ക്ക് ഞാൻ നന്ദി പറയുന്നു. എത്ര വലിയ ഭൗതിക ആഗ്രഹങ്ങൾ എന്നിലുണ്ടായാലും ഒരു നിമിഷം പോലും അങ്ങയിൽ നിന്ന് അകലുവാനോ ഞാൻ ആഗ്രഹിക്കുന്നില്ല എന്നു ഞാൻ തീർത്തു പറയുന്നു. നിത്യമഹത്വത്തിൽ അങ്ങയോടു കൂടെയായിരിക്കുവാൻ ഞാൻ ആഗ്രഹിക്കുന്നു. ദൈവത്തിന് വിധേയപ്പെട്ടുകൊണ്ട് ഞാൻ അങ്ങയോട് ചേർന്നിരിക്കുന്നു.

പ്രാർത്ഥനയോടെ എൻ.സി.

എട്ടാം മാർത്തോമ്മാ ചരമ ദിശതാബ്ദി



പുത്തൻകാവ് സെന്റ് മേരീസ് കത്തീഡ്രലിൽ എട്ടാം മാർത്തോമ്മായുടെ ചരമ ദിശതാബ്ദി സമ്മേളനം പരിശുദ്ധ ബസ്സേലിയോസ് മാർത്തോമ്മാ പൗലോസ് ദിതീയ കാതോലിക്കാ ബാവാ ഉദ്ഘാടനം ചെയ്യുന്നു. വർഗീസ് തോമസ്, എ. ജി. വർഗീസ്, ഫാ. രാജൻ വർഗീസ്, മനോജ് പി. ചെറിയാൻ, ഫാ. തോമസ് കൊക്കാപ്പറമ്പിൽ, ജോസ് കെ. ജോർജ്ജ്, ഡോ. മാത്യൂസ് മാർ സേവേറിയോസ്, ഫാ. ഡോ. കെ. എം. ജോർജ്ജ്, സുനിൽ പി. ഉമ്മൻ എന്നിവർ സമീപം



ബഹു. സന്ദേശം വാർത്തകൾ, സഹപ്രവർത്തകരേ,

2016-ലെ ഒ. വി. ബി. എസ് എല്ലാ യൂണിറ്റിലും വളരെ ഭംഗിയായും ചിത്രമായും നടത്തുവാൻ സാധിച്ചു. പ്രത്യേകിച്ച് കേന്ദ്ര നിർദ്ദേശമനുസരിച്ച് ഇ. എസ്. ഒമാരായി യൂണിറ്റുകളിൽ നിയമിക്കപ്പെട്ടു. കേന്ദ്ര നിർദ്ദേശങ്ങൾ പ്രാവർത്തികമാക്കുവാനും യൂണിറ്റുകളിൽ ചിത്രമായ പ്രവർത്തനങ്ങൾ നടത്തുവാനും ഏവരുടെയും സഹകരണത്തോടെ സാധിച്ചു. എല്ലാവരെയും അഭിനന്ദനങ്ങൾ അറിയിക്കുന്നു.

മെയ് മാസം 8-ാം തീയതി ഞായറാഴ്ച സന്ദേശം വാർത്തകൾ ദിനമായി ആചരിച്ചു. പ. കാതോലിക്കാ ബാപ്റ്റിസ്മിയുടെയും ഇടവക മെത്രാപ്പോലീത്തായുടെയും കല്പന പ്രകാരം അന്നത്തെ സ്തോത്ര കാഴ്ചയും കവർപിരിവും വിജയിപ്പിക്കുവാനും സന്ദേശം വാർത്തകൾ പ്രസ്ഥാനത്തിൽ നൽകുവാനും ഏവരുടെയും ആത്മാർത്ഥമായ സഹകരണം ഉണ്ടാകണം. ഇതു സംബന്ധിച്ച് വിദ്യാർത്ഥികളെ ബോധവൽക്കരിക്കുവാൻ അദ്ധ്യാപകർ ശ്രദ്ധിക്കുകയും ചെയ്യേണ്ടതാണ്. വർഷാരംഭ സ്റ്റേറ്റ് മെന്റ് പ്രഥമ അദ്ധ്യാപകർ ഇൻസ്പെക്ടർമാർ ഏൽപ്പിച്ചിട്ടില്ലാത്തവർ ഉടൻതന്നെ ഏൽപ്പിക്കേണ്ടതും ഡയറക്ടർക്ക് നൽകേണ്ടതുമാണ്.

ജീവകാരുണ്യം

ജീവകാരുണ്യ ദിനത്തോടനുബന്ധിച്ച് കേന്ദ്രത്തിൽ നിന്നും ലഭിച്ച തുക മുൻ വർഷത്തെപ്പോലെ സന്ദേശം വാർത്തകൾ വിദ്യാർത്ഥികൾക്ക് നൽകുന്നതാണ്. രോഗികളായ വിദ്യാർത്ഥികൾ മെഡിക്കൽ സർട്ടിഫിക്കറ്റും അതോടൊപ്പം വികാരിയുടെയും പ്രഥമ അദ്ധ്യാപകന്റെയും സാക്ഷ്യപത്രത്തോടൊപ്പം ഇൻസ്പെക്ടർമാർ മുഖേന മെയ് 30നകം ഡയറക്ടറെ ഏൽപ്പിക്കേണ്ടതാണ്.

അദ്ധ്യാപക വെൽഫെയർ ഫണ്ട്

ഈ വർഷം മുതൽ സന്ദേശം വാർത്തകൾ അദ്ധ്യാപകർക്കായി ഏർപ്പെടുത്തിയിട്ടുള്ളതാണ് അദ്ധ്യാ

പക വെൽഫെയർ ഫണ്ട്. സാമ്പത്തികമായി പിന്നോക്കം നിൽക്കുന്നതും സന്ദേശം വാർത്തകൾ അദ്ധ്യാപകരുടെ പഠനത്തിനോ ചികിത്സയ്ക്കോ അത് നൽകപ്പെടുന്നതാണ്. വിശദവിവരങ്ങൾ ഇൻസ്പെക്ടർമാർ മുഖേന അറിയിക്കുന്നതാണ്.

സന്ദേശം വാർത്തകൾ വിദ്യാർത്ഥികൾ കൂടുതൽ ദൈവിക തലത്തിലേക്ക് ഉയർന്ന് സഭാഗാത്രത്തിൽ സജീവരായി തീരുവാൻ തക്കവണ്ണം വിശ്വാസതലത്തിലേക്ക് ഉയരേണ്ടതും ആവശ്യമാണ്. ഈ വർഷം XI വിദ്യാർത്ഥികൾ പ്രൊജക്ട് തയ്യാറാക്കിയിരിക്കണം. XI ക്ലാസ്സിലെ പരീക്ഷയ്ക്ക് ചോദ്യങ്ങൾ അതിൽ നിന്നും ഉണ്ടാകും. പ്രൊജക്ട് ഡയറക്ടറെ കാണിച്ചിരിക്കണം. കൂടാതെ ഓറിയന്റേഷൻ ക്ലാസ്സിൽ ഇവർ പങ്കെടുക്കുകയും വേണം.

ഭദ്രാസന കൗൺസിലിനുവേണ്ടി

വർഗ്ഗീസ് ജി. കാവുപുറം
ഡയറക്ടർ

ദിവ്യബോധനം സെമിനാർ

ദിവ്യബോധനം പഠിതാക്കളുടെ 'സാക്ഷികളുടെ സമൂഹം' (POCE), 'സാക്ഷ്യപാതയിൽ' (DOCE) എന്നീ പുസ്തകങ്ങളുടെ സെമിനാർ ജൂൺ 11-ാം തീയതി ശനിയാഴ്ച രാവിലെ 10 മണി മുതൽ ബീത്ഥെൽ അരമനയിൽ വെച്ചു നടത്തുന്നതാണ്. റവ. ഫാ. മാത്യു വർഗീസ് പുളിമുട്ടിൽ അച്ചൻ സെമിനാറിനു നേതൃത്വം നൽകുന്നതാണ്. പഠിതാക്കൾ എല്ലാവരും തന്നെ സെമിനാറിൽ വന്നു സംബന്ധിക്കേണ്ടതാണ്.

സംയുക്ത വാർഷികം

പിറളശ്ശേരി സെന്റ് ജോർജ്ജ് കാതോലിക്കെറ്റ് സിംഹാസന പള്ളിയിലെ ആദ്ധ്യാത്മിക സംഘടനകളുടെ സംയുക്ത വാർഷികം 24ന് നടത്തി. വികാരി. റവ. ഫാ. പി. സി. തോമസിന്റെ അദ്ധ്യക്ഷതയിൽ ചേർന്ന സമ്മേളനത്തിൽ ഭദ്രാസന ആഭ്യന്തര സുവിശേഷ സംഘം ജനറൽ സെക്രട്ടറി ജേക്കബ് ഉമ്മൻ, ജോയിന്റ് സെക്രട്ടറി സിബി മത്തായി എന്നിവർ പ്രസംഗിച്ചു. സംയുക്ത പ്രാർത്ഥനായോഗം സെക്രട്ടറി എം. എം. ജോൺ സ്വാഗതവും കെ. ഒ. മാത്യു കൃതജ്ഞതയും പറഞ്ഞു. വിവിധ മത്സരങ്ങളിൽ വിജയിച്ചവർക്ക് സമ്മാനദാനവും കുട്ടികളുടെ കലാപരിപാടികളും ഉണ്ടായിരുന്നു.

യുവജന പ്രസ്ഥാന പ്രവർത്തനോദ്ഘാടനം



ഭദ്രാസന യുവജന പ്രസ്ഥാനത്തിന്റെ പ്രവർത്തന ഉദ്ഘാടനം 2016 മെയ് മാസം 8-ാം തീയതി ഞായറാഴ്ച ബീഥെൽ അരമനയിൽ വെച്ച് അഭി. തോമസ് മാർ അത്താനാസിയോസ് തിരുമേനി നിർവ്വഹിച്ചു. ഭദ്രാസന സുവിശേഷ സംഘം ഡയറക്ടർ ഫാ. ഡോ. ഫെലിക്സ് യോഹന്നാൻ അദ്ധ്യക്ഷത വഹിച്ചു. ഫാ. തോമസ് വർഗീസ് അമ്മയിൽ, ഫാ. പി. വൈ. ജസ്റ്റൻ, ഫാ. റ്റിജു റ്റി. ഏബ്രഹാം, ശ്രീ. ജോജി, ശ്രീ. ബിജു മാത്യു, ശ്രീമതി ബിനി സോളമൻ എന്നിവർ പ്രസംഗിച്ചു.

ഒ. വി. ബി. എസ്. സംഗമം



പുത്തൻകാവ് ഡിസ്ട്രിക്റ്റിലെ ഒ. വി. ബി. എസ്. കുട്ടികളുടെ സംഗമവും, റാലിയും മെഴുവേലി ഹോളി ഇന്നസെന്റ് ദേവാലയത്തിൽ വെച്ച് നടന്നു. അഭിവന്ദ്യ ഇടവക മെത്രാപ്പോലീത്താ തോമസ് മാർ അത്താനാസിയോസ് തിരുമനസ്സിന്റെ സാന്നിധ്യംകൊണ്ട് ധന്യമായ സംഗമത്തിൽ കുട്ടികൾ വിവിധ പരിപാടികൾ അവതരിപ്പിച്ചു. റവ. ഫാ. തോമസ് കൊക്കാപ്പറമ്പിൽ, റവ. ഫാ. വൈ. തോമസ്, റവ. ഫാ. സഖരിയ പനയ്ക്കാമറ്റം, റവ. ഫാ. ജോൺ പോൾ, റവ. ഫാ. ഏബ്രഹാം കോശി, റവ. ഫാ. റെനി തോമസ്, ഡോ. ഐപ്പ് വർഗീസ്, ശ്രീ. ജി. വർഗീസ്, ശ്രീ. ബിജി ജോർജ്ജ്, ശ്രീമതി ലിനു എബി, ശ്രീ. പി. എം. ജേക്കബ് എന്നിവർ സംഗമത്തിന് നേതൃത്വം നൽകി.

വ്യക്തിത്വ വികസന ക്ലാസ്സ്



ഭദ്രാസനത്തിന്റെ ആഭിമുഖ്യത്തിൽ ബീഥെൽ അരമനയിൽ വെച്ച് വ്യക്തിത്വ പരിശീലന ക്ലാസ്സ് നടത്തി. വിവിധ ദേവാലയങ്ങളിൽ നിന്ന് 10-ാം ക്ലാസ്സിൽ പരീക്ഷയെഴുതിയ കുട്ടികൾ പ്രസ്തുത പരിശീലന ക്ലാസ്സിൽ പങ്കെടുത്തു.

സുവിശേഷ സംഘ ധ്യാനം



ഭദ്രാസന സുവിശേഷസംഘത്തിന്റെ ആഭിമുഖ്യത്തിൽ ദിമാസ ധ്യാനം ചെങ്ങന്നൂർ സെന്റ് ഇഗ്നേഷ്യസ് കത്തീഡ്രലിൽ വെച്ച് അഭി. തോമസ് മാർ അത്താനാസിയോസ് തിരുമേനി ഉദ്ഘാടനം നിർവ്വഹിച്ചു. ഭദ്രാസന സുവിശേഷ സംഘം ഡയറക്ടർ ഫാ. ഡോ. ഫെലിക്സ് യോഹന്നാൻ അദ്ധ്യക്ഷത വഹിച്ചു. ഫാ. വർഗീസ് വർഗീസ് മീനടം ധ്യാനം നയിച്ചു. ഫാ. ഷിബു വർഗീസ്, ശ്രീ. ജേക്കബ് ഉമ്മൻ, ഫാ. ജാൾസൺ പി. ജോർജ്ജ് എന്നിവർ പ്രസംഗിച്ചു.

നേതൃത്വ പരിശീലന കളരി

ഭദ്രാസന സുവിശേഷസംഘത്തിന്റെ ആഭിമുഖ്യത്തിൽ 2016 മെയ് മാസം 21-ാം തീയതി ശനിയാഴ്ച 10 മണിക്ക് ബീഥെൽ അരമനയിൽ വെച്ച് നേതൃത്വ പരിശീലന കളരി നടക്കും. ഭദ്രാസന സുവിശേഷ സംഘത്തിൽ ഉൾപ്പെട്ട പ്രവർത്തകരും ഇടവക തലത്തിൽ പ്രവർത്തിക്കുന്ന സുവിശേഷ സംഘം പ്രവർത്തകരും പങ്കെടുക്കണം.